लवंगी 
ओवये लवंगांत 


ऐची सवंग और तरेतऐची सर्वशी 
रेची सवंगां 
i ओवयेलवंगा तरेतरेची सर्व 

ओव 
तरेतरेचीस 
वयेलवंशां 


तरेतरेची सवंगां 


ऑवयेल 


तरेची सवंगी 


तरेतरेची 


ओ 


scar 


IC 


तोतोवी 


ग 


तरेतरेच 


तरेची सवंगां 


பண்ர் 


वयेलवंगां 


ओवये लवंगा तरे 


तरेतरेची सवंगों 


ओ 


वये लवंगा 


तरेतरेची सर्व 


तरेतरेची 

ऑक्ये लवंगा 
तरेतरेची सवंगा 

ओवयेलगी ओवये 
तरेतरेची सवंगां 


ea 


गां 
तरेतरेची सवंगां 

अ 
ऑक्ये लवंगां 

चंद्रकांत केणी 
सवंगा 

औव 


सोवये लवंगा 


तरेतरेची 


தி 


he 


வங்க 


तरेतरेची सवंगां 


चंद्रकांत केणी 


सोबीत साअित्य 


पणजी , गोंय 


C चंद्रकांत केणी 
पोश्ट बॉक्स नं . ७८ 
मडगांव , गोंय . 


पयली अजवाडावणी 
शणै गोंयबाब पुण्यतीथ 
९ अप्रिल १ ९ ७३ 


मुखचित्र : परब 


छापपी : 
श्रीमती लक्ष्मीबाई नारायण चौधरी , 
निर्णयसागर प्रेस , 
जाम मिल कंपाऊंड , 
४५ डीई , ऑफ टोकरसी जीवराज रोड , 
शिवडी , मुंबय - १५ . 


मोल : ३ रुपये . 


गुरुदास 4 


अजवाडावपी : 

पै 
सोबीत साअित्य 
पोश्ट बॉक्स नं . ७ 
पणजी , गोंय . 


वाचप्यांक 


तुमी पाटू धाकणकाराक वळखतात ? तो सध्या 
मुंबय अल . आय . सी . त शिर्वीस करता . अंक दीस 
ताका कसल्यातरी कामाक लागून घरा रावंचे पडले . 
ऑफिसांत तागेली कॅज्युअल लीव्ह शिल्लक नाशिल्ली . 
पाटून सीक लीव्ह घेवची केली . त्याप्रमाण ताणें ऑफिसांत 
फोन केलो . आनी आपूण तिरायत अशें दाखोवपा 
खातीर आवाज बदलून ताणे आपल्या बॉसाक सांगलं 
कि मिस्टर धाकणकार दुयेंत आसा . बॉसान ताका 
म्हळे , काय नज ; मिस्टर धाकणकाराक सांग प्रकृतीची 
वेवस्थीत काळजी घे . आनी सामको सडीक बरो 
जायसर ऑफिसांत येवं नाका अशें आपणे सांगलां 
म्हणून . रिसिव्हर सकयल दवरचे पैली बॉसान विचाल्लें , 
तुमी कोण अलयतात तर ? पाटून आनी आनी वेळ केला ! 
ताणे तटांयच करून जाप दिली , म्हजो भाव . 

तें आयकनाफुडें बॉसाक पाटूच्या पिशेपणाची काकुळट 
आयली आनी तो पोटभर हांसलो . 

म्हगेलो हो ज्योक तुमकां मानवलो व्हय तर ? श्री . 
केणी हांगेली सवंगां वाचतां वाचतां म्हाका तो येवजलो . 
म्हणून हांवें तो तुमकां सांगलो . तांगेल्या तरेतरेच्या 
सवंगांमदीं म्हजेय हे अक सवंग सोळुये अशें म्हाका 
दिसले . म्हजे हे सवंग बरें आसत वा नासत , पुण तें श्री . 
केणी हांच्या सगल्या सवंगांपरस वेगळे इतले मात् 
खरें . भेद कितें तो सांगात पळोवया ? ... तुमकां 
कळूक ना मू ? हांवूच सांगताः म्हगेलें हें सवंग अडेचें . 
तांतूंत originality ना . हांवें हो ज्योक खंय तरी 
वाचिल्लो . तो चार चौगांवरी म्हज्या नांवार खपयलो . 
श्री . केणी हांची सगळी सवंगां निजाची आनी खरी . 
तांतल्यो व्यक्ती आनी प्रसंग खरे . हे प्रसंग अक तर खासा 


तांगेले जिणेंन घडिल्ले वा हेरांचे जिणेंत घडल्या 
अपरांत तांणी ते आयकल्ले . आनी तांणी हे प्रसंग जशे 
पळयल्यात वा आयकल्यात तशाक तशे बरोवन काडल्यात . 
ही सगळी सवंगां रंगयताना श्री . केणी हांणी गजालींच्या 
थाटान रंगयल्यांत आनी मजा अशी कि ह्यो गजाली 
वाचताना खासातांगेल्यातोंडांतल्यानूच त्यो आयकल्ल्याचो 
वाचकाक भास जाता . ( ह्या साअित्यप्रकाराक काणलां 
( anecdotes ) म्हळ्यार कशें ? ) ह्या गजालीतले 
खूबशे मनीस दरअका वाचप्याक खंय ना खंय तरी 
मेळिल्ले आसूं येतात . त्याचप्रमाण हांतले प्रसंगूय तुमचे 
आमचे जिणेत अक तर घडिल्ले आसं येतात वा फुडाराक 
घडू येतात . ' कामाचो मनीस ' , ' बायलेचो घोव , 
' गुरुलो मंत्र , ' ' म्हाकवी , ' सारकिल्या गजालींतले मनीस 
आमकां येतना वेतना रस्त्यांत आपटतात . ' बक्षीस 
साब , ' वजन ठेवा , ह्यो गजाली सरकारी ऑफिसांनी 
दिसपट्टयो घडटात . सगल्या मोटया 

सगल्या मोटया मनशांबराबर 
सदांच ' हयबा ' आसतात . ' दिल्लीचो हजाम ' दिल्लीच 
मेळूक जाय म्हणून ना ; तो गोंयां , कारवारा , मंगळुरा 
खंयसरूय मेळू येता . ' अमेदवार , ' ' हातकार ' हांचो 
तर अिलेक्शनांच्या वेळार सगल्याक सामको सुळसुळाट 
आसता . ' कॉपी कोणाक कळचीना ' म्हणपी भुरगो , 
आपणाक घोव मेळचो ना म्हणून रडपी ' काळी चली ' जावं 
आपूण नापास जालां हें कोणाक कळचें न्हय म्हणून 
' राष्ट्रमतां'त पास जाल्ल्या भुरग्यांची नांवां छापू नाकात 
म्हणपी ' नापास जाल्ली चली ' ... ही सगळी मनशां 
तुमचे आमचे घरची . भावणां , भाचरां नातरां , पणटुरां 
अशे तरेची . 


खासा 


ह्या पुस्तकांतल्या गजालींनी काय जाणांक 
आपलींच रुपां लेगीत दिसुंये . निदान म्हाका तरी ह्या 
पुस्तकांतलें अक सवंग खासा म्हजेंच पडबींब कशें दिसलें , 


खंयचें तें सांगू ? आयण्याचे मोल करपी ... पळे 
आसा तो बद्द म्हाका म्हजेच वरी दिसलो . 

श्री . केणी हांच्यो कांय गजाली मात् थरावीक 
सांच्याच्यो आसात . हुं नवरो नथी , कविराज , म्हाराज , 
अजी मैं ओढता नहीं , भाव कितले , पोलिटिकल सफरर , 
व्हंकल खंयची , हाड म्हणून सांगिल्लें न्हय ... ह्या सगळ्या 
गजालींतले प्रसंग अप्रासले अकाच कारणाक लागून 
भाशेच्या अज्ञानाक लागून वा अतरांच्या घोटाळ्याक 
लागून . ह्या पुस्तकांत तांतले तातूंत कितेंय दोष काडट 
लोच जाल्यार म्हज्या मत्तान तो हो . 

ह्या पुस्तकांतली अदिकशी सवंगां बरप्याचे संवकळी 
तली जाल्ल्यान तो तांची गजाल सांगताना ' ही गजाल 
कांसावले घडली ' जावं ' सिमल्याक अक फावट 
अशे पद्धतीन तांची सुरवात करता . हाचेर अकादो तिर 
सुवाद वाचपी ' खंय कांसावली ... खंय सिमला ! 
अख्खो संवसार आपणे पालथो घाला अशें दाखोवपा 
खातीर हाणे हे नाटक रचला .... ' अशें त्रोस मरपाचो 
संभव आसा . पुण म्हाका दिसता , अशे खंयच्याय वाचप्यान 
खरेंच लोस माल्लें आनी तें श्री . केणी हांच्या कानामेरेन 
पावलें जाल्यार तांकां ताचो राग येवपाबदला ताचें बेस 
बरें सवंग रंगोवन ते ह्या पुस्तकाच्या दुसन्या वांटयांत 
घाल्याबगर ते रावचे नात . 

तरेतरेची सवंगां वाचल्याअपरांत अकाद्रो वाचपी 
अशी त्रोसां मारुये असो म्हाका भय दिसता हाचे कारण 
आमच्या कोंकणांत असले तिरसुवाद मनीस पावला 
कणकणी मेळटात . खूब वर्सा पयलीं मडगांवांत अक फावट 
गंधर्व नाटक मंडळीचे सौभद्र नाटक लागिल्लें त्या वेळची 
अक गजाल आमगेले जाण्टेले सांगतात . गंधर्वांनी ' कि 
55 ती कि ऽऽ ती सांगू तुला गऽऽ ' हे पद खंय अितलें 
रंगोवन म्हळे कि तें सोंपनाबराबर माटवांतल्या लोकांनी 


च 


ताळयांचो कडकडाट केलो आनी वन्समोअर .... 
वन्समोअर म्हणून आड्डयो माल्ल्यो . पुण त्याच वेळार 
माटवांतलो अक प्रेक्षक खंय तिडकीन झुठून ग्रीनरमांत 
गेलो आनी ताणें गंधर्वांक म्हळे , “ तुम्ही सायबा आज 
विटवलें . " गंधर्वांनी गोंधळून खंय ताका विचाल्लें , 

काय चुकलं माझं देवा ? " 
" किती किती सांगू तुला ही अकूच वळ तुम्ही कुल्ली 
बेचाळीस वेळां म्हटली . मी अगदी लक्षपुर्वक मोजत 
होतो . खोटं वाटत असेल तर हा घ्या पुरावा , " अशें 
म्हणून त्या मनशान आपले ज्युदयेच्या बोल्सांतलो 
अक कागदाचो कुडको काडून गंधर्वांच्या हातार दवल्लो . 
हो सगलो प्रकार पळेनाफुडें थंय अबो आशिल्ल्या अका 
पाटर्यान खंय कपलार हात माल्लो आनी त्या मनशाक 
म्हळे , “ अितर सर्व प्रेक्षक गंधर्वांच्या गाण्याचा आनंद 
लुटत असतांना तुम्ही फक्त हिशेब मांडत बसला हा 
तुमचा दोष आहे . त्याला ते बिचारे काय करणार ? " 

अशे नाका जाल्ले दोष अस्तून काडपाबदला श्री . 
केणी हांगेली ही तरेतरेची सवंगां वाचल्याअपरांत 
केन्नाय ते वाटेर मेळ्ळ्यारतांकां हटकून “ हे पुस्तक बरोवन 
तुमी तुमचे सवंग मात् बरें रंगयलां आं ! " अशें लक्तु 
बायेन आमगेले वाचपी तांकां म्हण्टीत काय ? 


अना म्हांबरो 


स 


मांडावळ 


१ काळी चली 
२ अमेदवार 


३ ज्येष्ठ पुत्र 


४ वळवळे 
५ डीड यू एव्हर जॉइन धी बार ? 
६ बक्षीस , साब ! 
७ लज कोणाक ? 
८ बायलेचो घोव 


९यबा 


१० मौन पालन केन्द्र 
११ दिल्लीचो हजाम 
१२ काटकसर 
१३ बरें कित्याक सांग ? 
१४ म्हाकवी 
१५ हुं नवरो नथी 
१६ महाराज 
१७ आयण्याचे मोल 
१८ हातकार 
१ ९ महाराष्ट्रवादी 
२० हाड म्हणून 

? 
२१ हांव सांगतां , तूं आयक 
२२ कॉपी कोणाक कळची ना ! 
२३ अजी , मैं ओढता नहीं ! 
२४ मुझे बुढा मिल गया 
२५ गुरुलो मंत्र 
२६ व्हंकल खंयची ? 
२७ चंद्राली आवय कोण ? 


सांगिल्लें न्हय 


सात 


२८ अंदू ना , फुडा आहा 
२ ९ कविराज 
३० घरंदाजपण 
३१ डॉग इज ब्लॅक 
३२ सायबिणीची इत्सा 
३३ भाव कितले ? 
३४ हांवें पयलींच सांगिल्लें ! 
३५ शेणिल्लें नाणे 
३६ पोलिटिकल सफरर 
३७ तो म्हजो भाव ! 
३८ वजन ठेवा ! 
३ ९ करूंक गेलों अंक 
४० ट्रंक कॉल 
४१ कामाचो मनीस 
४२ तो भुरगो कोणालो ? 
४३ हयबान घेतलो सूड ! 
४४ नापास जाल्ली चली 


आठ 


काळी चली ! 


१ 


दीस शेनवार आशिल्लो . दनपारचो साडे अिकरा 

वरांचो सुमार . एका झाडा मुळांत , बोरीचे झाड 
आसूये , हातांत पुस्तकां वा खांदाक बोटवे लांबोवन ती 
भुरगी खेळटाली . तांचे मदलें एक आठ - धा वर्त्यांचे 
चली रडटालें . हांव थंय उबो रावलों आनी कितें 
जालां तें पळोवंक लागलो . सगळी भुरगी ते चलयेक 
चाळयतालों आनी तितलें तें चली व्हडाव्हडान रडटालें . 

. 
हांवें ते चलयेक कित्याक रडटा काय म्हण विचाल्लें . 
तिणे सांगते , “ ही सगळी भुरगी म्हाका काळे म्हुण 
चाळयतात . म्हाका घोव मेळचो ना म्हण्टात . " ह्याच 
वेळार त्या भुरग्यांनी हामेटयो घाल्यो आनी पथून तें 
चली रडूंक लागले . 

हांवें ते चलयेचे फाटीर हात दवल्लो आनी म्हळे , 
' ही भुरगीं पिशी . काळे चलयेक घोव मेळना आनी गोरे 
चलयेक मेळटा अशें केना जालां ? उरफाटे काळे चलयेक 
जाय तितले घोव मेळटात ! " 

दोळे पुशीत ते चलयेन म्हळे , ' तांकां सांग . ' 

हांवें त्या भुरग्यांक लागी आपोवन हाडली आनी 
सांगलें , ' तुमी शाळेत शिकतात मरे ? तुमकां द्रौपदीची 
काणी खबर आसा ? द्रौपदी रंगान काळी आशिल्ली . 
पुण रुपान हे चलये इतलीच सुंदर आशिल्ली . तिका 
कितले घोव मेळ्ळे जाणात तुमी ? व्हडले व्हडले 
राजपुत्र तिजेकडेन लग्न जावंक सोदताले . निमाणे तिका 
एका परस एक बरो अशे पांच घोव मेळ्ळे आनी हाजे 
उरफाटें सावित्री रंगान गोरी पिट्ट आनी रुपान सुंदर 
आसूनय तिका एकूच घोव मेळ्ळो . इतलेंच न्हय जल्मो 
जल्मी तोच घोव तिका मेळ्ळो . मागीर सांगात 


काळे चलयेक घोव मेळना ! ' 

भुरगे काणी आयकुपांत गुल्ल जाल्ले . देखून चाळो 
वपाचें विसरिल्ले . रडटाले ते काळे चलयेन व्हिस्तिदाच्या 
पोंतान तोंड पुसलें आनी हात उरफाटो करून नाकाभायर 
आयिल्लें शेंबूड पोल्यार सारयलें आनी त्या भुरग्यांक 
लेखून म्हळे , ' आयकलें ! ' मागीर म्हजेकडे तोंड करून 
म्हळे ' हे फाल्यां ' राष्ट्रमतांत छाप आं ! सगळ्यांक 


वाचूं दी ! ' 


ती चली म्हाका वळखताली म्हणपाचें म्हाका त्या 
खिणाक कळ्ळे . 


उमेदवार 


२ 

एक मनीस वर्तमानपत्र हातांत घेवन म्हजेकडेन 

आयलो आनी म्हणूक लागलो , ' हांवें वाचलें . ' 
कितें घडलां तें म्हाका खबर नाशिल्लें . ताणेंच 
सांगलं , ' बरो अपक्ष उमेदवार मेळ्ळयार दक्षिण गोंय 
मतदारसंघांत तुमचो पक्ष ( संघटन काँग्रेस ) ताका 
तेको दितलो अशें तुमी पत्रकारांक सांगलां न्हय ? 
तुमचो पाठिंबो मेळत जाल्यार वेचणुकेक उबो रावपाची 
म्हजी तयारी आसा . ' 

त्या मनशाक हांव वळखतालों . ताका सरळ ना म्हळे 
जाल्यार ही जळू म्हज्या फाटल्यान अशीच वरभर 
उरतली अशें येवजून हांवें म्हळे , " तुमचे सारकिल्या 
उमेदवाराक तेंको दिवंक आमकां खोशीच भोगतली . 
पुण पैशांचें कितें ? 

? ' 
' कितलो खर्च येतलो ? ' ताणे विचाल्लें . 

' आक्ताक पैली डिपोझिटाचे पांचशे रुपया जाय . 
मागीर तिनशें मतदान केन्द्रांत प्रचार करपाखातीर ; 


उणेच म्हळ्यार तीस हजार जाय . ' 

' पक्ष कितले पैशेदितलो ? ' 

' पक्षाकडेन पैशे येवप ते लोकांनी दिले जाल्यारच . 
आमचो पक्ष गरीब . आमचेकडेन पैशे नात . ' 

' मागीर तेंको कशेदितले तर ? " 

" तेंको दिवंक पैशे लागनात . आमचो तेंको ज्या 
उमेदवाराक आसा त्या उमेदवाराक आमचे समर्थक 
मत दितले . मत दिव , अशी आमी विनंती करतले 
आनी ताजो प्रचार करतले . ' 

' अशें ? ... पुण एक करात . तुमी आतां म्हाका रीण 
दियात . मागीर पगारांतल्यान म्हेन्यामाल कापल्यार 
जाले . ' 

' कसलो पगार ? गोंदळून हांवें विचाल्लें . 
' खासदाराचो ! ' ताणें जाप दिली . 
हांव निरुत्तर ! 


ज्येष्ठ पुत्र ! 

३ -एक दीस एक मनीस जायरात दिवंक म्हणून 

आमच्या ऑफिसांत आयलो . ताका जायरातीचो 
नमुनो हांवें तयार केल्लो जाय आशिल्लो . 

कसली जायरात ? ' हांवें विचाल्लें . 

म्हज्या लग्नाची . आमी जायरात दिवनच लोकाक 
आमंत्रण दितले . ' 

' हांवें ताजेकडच्यान तपशील घेतलो आनी आम 
त्रणाचो मसुदो तयार केलो . ताणें आपलें नांव सांगले 
आनी कंसांत आपल्या भायर पडिल्ल्या बापायलो 
' ज्येष्ठ पुत्र ' अशें बरोवंक सांगलें . सकल आमंत्रण 
दिवप्यालें नांव दिले . 


३ 

' ज्याच्या नांवान आमंत्रण दिता तो तुजो कोण ? ' 
हांवें विचाल्लें . 

व्हडलो भाव . ' ताणें जाप दिली . 
' खासा भाव ? ' हांवें विचाल्लें . 
दोगांल्या बापायचे एकूच नांव पळोवन तेंय तुका 
समजले ना ? ' ताणे विचाल्लें . 

' ते समजले . पुण तो व्हडलो भाव जाल्यार तूं 
ज्येष्ठ पुत्र कसो ? ' हांवें म्हजो दुबाव सांगलो . 
' कित्याक ? हांव तिसरो चलो . ' 
म्हण्टकच ' तृतीय पुत्र ' जालो ना ? ' हांवें विचाल्लें . 
हय ... रे . ताकाच ज्येष्ठ पुत्र म्हण्टात . 
' ना ... तुजो चुकीचो समज जाला . 
' आरे हांव सांगतां न्हय . ' ताणें म्हळे , ' जाय 
जाल्यार पंचांग पळे ... चैत्र ... वैशाख आनी तिसरो 
ज्येष्ठ . 

तागेलें तर्कशास्त्र आतां म्हज्या लक्षांत आयलें . 
अर्दवर समजावन हांव ताका ' ज्येष्ठ पुत्र ' म्हळ्यार 
म्हालगडो पूत म्हणून पटोवंक पावलों ना . निमाणे 
कडेन ' आनीक आनी कटकट नाका ... तृतीय पुत्र 
कर ' ताणें म्हळे . आनी तो हांसलो . म्हज्या अज्ञानाक ! 


" 


वळवळे 


४ 

मुंबय काय दीस पाऱ्यांक रावतालों . थंय शेजाराक 

एक गोंयचे कुटुंब रावतालें.जाण्टे पिरायेचें एक जोडपें 
आनी तांचो एक चलो -- येदेंच तें कुटुंब . चलो जोडटालो 
आनी बापूय निक्तोच रिटायर जाल्लो . मुखार हांवें 
जागो बदल्लो . तरी मदीं मदी केन्नाय हांव पााक 
पावल्यार तांगेर वचून बसतालों . जाण्टेलो तरेतरांच्यो 


ac 


खबरो सांगतालो . आनी म्हजो वेळ बरो वतालो . 
फुडें हांव दिल्लीक गेलों आनी ह्या कुटुंबांत येवप वचप 
उणें जालें . केन्ना केन्नाय तो म्हाका पत्र बरयतालो 
आनी हांव ताका जाप धाडटालों . 

एक फावट मुंबय आयिल्लेकडेन तांगेलो पूत म्हाका 
लोकल गाडयेत मेळ्ळो . हांवें ताजेकडेन खबर घेतली 
तेन्ना म्हाका कळ्ळे कि तागेल्या बापायक मदीं हार्ट 
अटॅक आयलो आनी ते भायर गोड्या मुताचे वायटपणय 
ताका जालां . घरांत न्हिदूनच आसता . केन्ना केन्नाय 
म्हजी याद काडटा . त्याच दिसा दनपारचो हांव पााक 
ताजे खबरेक गेलों . 

म्हाका पळोवन जाण्टेलो खुशालभरीत जालो . 
ताणें म्हाका आपल्या दुयसाची कथा आनी व्यथा 
सांगली आनी म्हळे , ' आतां हे पिकिल्लें पान केन्नाय 
तरी झडपाचें . सोड . आतां तुजी खबर सांग . ' 

हांवें ताका तागेले पिडेचो विसर पडचो म्हणून 
दुसन्यो गजाली सांगूक सुरवात केली . मदींच ताणे 
आपले बायलेक उलो माल्लो , “ आयकलां ? चंद्रकांत 
आयला . च्याक उडय . खूब दिसांनी पावला . कितेंय 
गोड कर . 

हांवें म्हळे , निक्तोच जेवन आयला . तेना च्याच 
पुरो . खाबंक कांय नाका . आनी गोडशें खाण तर 
म्हाका निखालस आवडना . 
" तूं ओगी राव . सांग तुजी खबर . 

खबर सांगतां . पुण ओगीच तिका वावर नाका . 
आनी खाणाची वाट लावपय नाका . 

वाट लागतली म्हणून तुका कोणे सांगलें ? " 
पुण म्हाका गोडशें नाका . 
" तूं ओगी राव . 
म्हाका ओगी रावचंच पडले . काय वेळान ताजी 
बायल दोन कप च्या आनी एके बशेंत घालून शिरो 

घेवन आयलो . हांवें तिजी खबर घेतली . ताणें तिका 
सांगलें , “ दवर थंय आनी चल तूं . 

तिणे म्हळे , “ हो दादलो हाली भुरगेपणां करता . 
दोतोरान हाका मीठ आनी गोडसाण खावं नाका म्हळां . 
पुण चलो ऑफिसाक बतकच हो म्हाका पिडटा . खावंक 
मागता आनी गोडशें मागता . दिलें ना जाल्यार म्हण्टा , 
' मरच्या वेळार खावन जेवन मरूंक दी गे सायबिणी . ' 
म्हाका काकूट येता आनी हांव खावंक दितां . मागीर 
तो सगळोच फुगार जाता . तूं तरी माशें सांग . " 

" आयकलें ? " जाण्टेल्यान म्हळे , “ म्हजी अवस्था 
सुण्यापरसय पाश्ट जाल्या . उलय , जाय तितली उलय . 

हांवें म्हळे , “ गो . मूत जाल्ल्याक खायन दिसता . 
ताका दोताराक विचारून कितेंय खावंक दिवचे . पुण 
मीठ कुरासांवाक बरें न्हय आनी साकर गोड्या मुताक 


बरी न्हय . 


" 


" दिल्लीक रावन दोतोरकीय शिकलो काय कितें 
रे तूं ? " असो म्हाका थोमणो मारून ताणें बायलेक 
म्हळे , “ चल तूं आता . आमकां उलोवंक दी . " 

बायल बाबडी उठून भितर गेली . 
" घे . शिरो खा . सदासदां तूं खंय पावता ? " 

नाका म्हाका . शिरो नाका . हांव च्या घेतां . 
' तूं अशें कर . एक कुलेरभर तोंडांत उडय . उरिल्लो 
हांव खातां . ' 

हांवें म्हळे , “ तुका शिरो वायट . म्हाका पातकाचो 
धनी जावपाचें ना . 

आतां म्हातारपणांत म्हाका कितें कोंब फुट्टले 
रे ? ओगो बस तूं . ' आनी ताणे शिऱ्याची बशी उबाल्ली , 
पंचखातय हातार उडोवची तसो कुलेरभर शिरो म्हज्या 
हातार धालो ; उरिल्लो बशीभर शिरो आपल्या हातार 
रकोवन ताजो लाडू वळ्ळो आनी बक्क करून तोंडांत 
उडयलो . म्हाका गुन्यांवकारावरी जालें . 


६ 


ताणे म्हळे , ' तूं म्हाका गोडसाण खावं नाका म्हण्टा 
न्हय ? तु साकर नाशिल्ली च्या केन्ना घेवन पळयल्या ? 
मुजरत ही घेवन पळय . 

आनी आपलो साकर नाशिल्ले च्याचो कप म्हज्या 
हातांत दिलो आनी हांव कितेंय म्हणचे आदींच दुसऱ्या 
कपांतलें कुलेर म्हगेल्या कपांत घालून च्या तोंडाक 
लायली . 

म्हज्या आंगाक सामको शेळो घाम सुटलो . खंयच्यान 
हांव हाजे खबरेक आयलों अशें म्हाका जालें . पुण 
जाण्टेलो आज सामको खूश जाल्लो . ताणे म्हळे , ' तुज्या 
धर्मान आज हांवें खूब दिसांनी च्याची रूच घेतली . 
हो पूत आनी ही बायल सामकों वळवळायतात म्हाका . 

म्हाका उतर फुटले ना . 


डीड यू एव्हर जॉइन धी बार ? 

एके कमिटीची बसका चलता आसतना एक 

वांगडी पथून पथून कायद्याची भास उलयतालो . 
कसलीय सुचोवणी आयली जाल्यार ह्या वांगडयान 
म्हणचें , ' लिगली हे बरोबर जावचें ना ... 

मागीर अध्यक्षाक , जो कायदे पंडित आसलो , ताका 
समजावंक पंदरा मिनटा विशयांतर करचें पडटालें . 
दोन तीन फावटी अशें घडलें . चौथे फावटी दुसऱ्या 
एका वांगड्याच्यान सामके रावं नज जालें . ' मिस्टर 
xxx ' ताणे विचाल्लें , ' तुमकां कायद्यांतलें कितें 
समजता ? " 

फॉर युवर इन्फरमेशन आय हेव्ह पास्ड एल 
एलबी एक्झामिनेशन सर ' त्या मनशान जाप दिली . 

प्रस्न विचारपी मनीस ओगी रावलो . आतां आपणाक 


७ 

आडावपाची कोणाक छाती जावपाची ना अशे भावनेन 
हो एल एलबी बसकेंत उलोवंक लागलो . 

मदींच वातावरण गंभीर जातकच अध्यक्षान ताका 
म्हळे , ' इतले शिकूनय तूं वकिलीचो व्यवसाय कित्याक 
करीना ? ' 

म्हाका ताजी गरज ना . लोकांल्या घरांचेर सुणीं 
चडोवन पैशे जोडिल्ले म्हाका नाकात . देवा -- दयेन 
म्हाका घरचे उत्पन्न आसा . ' 

सगळे हांसले . अध्यक्षान विचाल्लें , ' बट मिस्टर 
xxx , डीड यू एव्हर जॉइन धी बार ? " ( म्हळ्यार 
तुवें केन्ना वकिली केल्या ? ) 

' नो सर . ओन्ली बन्स ऑर ट्वाईस व्हेन आय 
व्हॉज इन गोवा आय हेपन्ड टू गो टू बार ... 

सगळे खो खो करून हांसले . आपलें कितें चुकलां 
हे कळना जावन तो एल् एल्बीय हांसूक लागलो . 


बक्षीस , साब ! 


६ 


आयताराचो सांजच्या पांच वरांचो वेळ . एके 

सरकारी कचेरेंतल्यान एक प्यून म्हाका सोदूंक 
ऑफिसांत आयलो . पत्र दिले आनी ' डिलीवरी बुका ' 
चेर म्हजी सय घेतली . उप्रांत तो कदेलाचेर बसून 
टेलिप्रिंटर पळोवंक लागलो . हांवें म्हजे बरोवपाचे 
काम चालू 

चालू दवल्लें . पांच मिनटांनी तो खांदूक 
लागलो . हांवें तकली वयर करून ताजेकडेन पळेलें . 
तो माथें खरपूंक लागलो . म्हाका बोध जालो ना . हांवें 
विचाल्लें , ' कितें रे ? ' 
' च्यावे कितेंय .. 

ताणें माथें खरपीत जाप 
दिली . 


, 


c ८ 


, 

' च्या रे कसली ? ... हे पत्र पावोवप हे तुजें काम . 
त्याखातीर सरकार तुका पगार दिता . मागीर हांवें 
तुका च्याचेखातीर बक्षीस दिवप म्हळ्यार तो लांच 
जावचो ना ? ' 

' लांच न्हय . खोशेन दिवपाचे . सगळे दितात . 
ताणे म्हळे . 

' आरे , खोशेन दिवप म्हळ्यारय लांचच . म्हजे . 
नीतीत तें बसना . 

' आज आयतार आसतना हांव मुजरत ही चीट 
घेवन आयलों . ' 

' बरी याद केली . ही चीट आज तुजेकडेन कोणें 
दिली ? ' हांवें विचाल्लें . 

' कालच दिल्ली ती . काल बेगीन घरा गेलो . आज 
पावोवया म्हळे . मुद्दम आयताराची पावट माल्ली . ' 

मुद्दम कित्याक पावट माल्ली ? एक तर काल 
पावोवपाची ना जाल्यार फाल्यां सोमाराक पावोव 
पाची . ' हांवें म्हळे . 

फाल्यां मोहरमाची सुटी . परांक पडटली आशिल्ली . ' 
ताणे म्हळे . 

पडूं आशिल्ली . काल तुवें ती पावती करची 
म्हणून तुजेकडेन दिल्ली मरे ? कालच तुवे ती पावोवंक 
जाय आशिल्ली . 

' तशें म्हाका कोणाच्यान ओबीगार करूंक जाता ? ? 
म्हजें काम न्हय तें . 

जाल्यार ती पोस्टांत उडोवपाची . ' 
तुका नाका जाल्यार हांव ती चीट परत व्हरतां . 

चीट म्हाका नाका म्हणून हांवें खंय सांगलां ? 
हांव तुका बक्षीस दिना . दिवचों ना . रात - दीस आमी 
भ्रष्टाचाराआड बरयतात . आमीच भ्रष्टाचार केल्यार 
कशें जातलें ? " 


$ 


$ 

चार आण्यांची गजाल ! " 
' गजाल चार आण्यांची न्हय . तत्वाची . ' हांवें म्हळे , 
पूण एक सांग रे , ही चीट कसली ? ' येदो वेळ हांवें 
ती उक्तीच करूंक नाशिल्ली . 

' तुगेल्या कामाची जातली . परमीट बी मेळ्ळां 
आसतलें . ' 

म्हाका रे परमीट कोण दितलो ? ' अशें म्हणून 
हांवें चीट उक्ती केली . आयताराच्या अंकांत स्थानिक 
कार्यक्रमाची सुचोवणी उजबाडावंक म्हणून ती चोट 
आशिल्ली . 

' ही चीट तुवें व्हेल्यार जाता . काल ही पावल्यार 
उपयोग जावपाचो . आयचो अंक सकाळीज भायर 


6 


सल्लो . ' 


पाय 


त्या प्युनाक आपलें कितें तरी चुकले म्हणपाचें 
कळ्ळे . ' दबर तूं तो चोट . आनी हांवें आज दिली 
म्हणून केश करूं नाका आं . ' म्हणून तो उठलो आनी 
सलाम करून चलंक लागलो . 


लज कोणाक ? 


७ 


एक दीस दनपारच्या वेळार एक बारा - तेरा 

वसांची चली म्हाका सोदूंक घराकडेन आयली . 
तिज्या हातांत एक कादेर्न आशिल्लो . ती आमच्या 
शेजाराच रावता . हांवें विचाल्लें , ' कितें जालें ? 

तिका शाळेत बाईन एक मराठी निबंद बरोवन 
हाडूक सांगिल्लो . निबंदाचो विशय आशिल्लो ' टपाल 
पेटीचे आत्मवृत्त . ' तिका काय मुद्दे जाय आशिल्ले . 
हांवें तिका आत्मवृत्त कशे बरयतात हाचे शास्त्र सम 
जायलें . आनी सांगले , ' खीणभर तूं आपणाक टपालाची 


पेटी कशें समज आनी तुका कितें येवजता ते बरोवन 
काड . 

हांगाच बसून बरोवं ? ' तिणें म्हाका विचाल्लें . 
हांवें तिका हय म्हुण सांगले तशी ती कलावैली 
सकल देवली आनी मांडी घालून जमनीर बसली . 
हांव कसले तरी पुस्तक वाचतालों . तिगेलें बरोबन 
जावंदी म्हणून हांव पुस्तक फुडें नाचूंक लागलो . 

पांच मिनटांनी तिणे सांगले , " म्हाका कांयच सुचना . 
तूंच बरोवन दाखय . " 

हांवें तिका बरोवन घेवंक सांगलें आनी ' एका 
टपालपेटीचे आत्मवृत्त ' ह्या माथाळ्याक सोबत असो 
वीस - पंचवीस वळींचो एक निबंध तोंडान सांगलो . 
उप्रांत तिणे बरोवन घेतिल्लें तें हांवें वाचलें . ज्ञान 
हे उतर तिणे ' न्यान ' अशें बरयिल्लें . हस्व दीर्घाच्यो 
कितल्योशोच चुको आशिल्ल्यो . शुद्धलेखनाच्यो आनीकय 
जायत्यो चुको आशिल्ल्यो . म्हाका अजाप जालें . हांवें 
तिका विचाल्लें , ' तूं खंयची यत्ता शिकता ? ' 

तिणे सांगले , ' सातवी . ' सातवी यत्ता शिकपी 
चलयेक - मराठी माध्यमांतल्यान - शुद्ध मराठी बरोवंक 
येना हाचें म्हाका अजाप जालें . हांवें मास्तराचें काम 
केलें . तांबड्या पेनान तिगेलो निबंद सुदाल्लो . आनी 
तिका सांगलें , ' अशी दुसरी कॉपी काड . 

काडटां हांव मागीर घराकडेन वचून . ' ते चलयेन 
म्हळे . ' टपालाचे पेटयेक सारकें व्याकरण आयलें ना 
जाल्यार काय जायना . अर्थ कळ्ळयार पुरो . ' 

आनी ती वचूंक गेली . 

चार - पांच दिसांनी ती चली अशाच दनपारच्या 
वेळार पर्थन आयलो . तिका निबंदाक धा पैकी सात 
मार्क मेळिल्ले . वर्गात सगळ्यांपरस चड . 

हांवें बारीकसाणेन तिगेलो तो निबंद पथून वाचलो . 


$ 


बाईन तांबड्या पेनान तिगेलें शुद्धलेखन सुधारिल्लें . 
ज्ञान ' चे परत ' न्यान ' केल्लें . ' भीति ' , ' भिती ' 
केल्लें . म्हाका अजाप जालें . हांवें तीकां विचाल्लें , 
' तुमकां मराठी कोण शिकयता ? ' तिणें बाईचे 
नांव सांगलें . हांवें म्हळे , “ तुमच्या बाईकय शुद्धलेखन 
येना . इतल्यो चुको तिणे काडल्यो ( ज्यो हरशी चुको 
न्हय ) तरी आसतना तुका इतले चड मार्क कशे दिले ? " 

तिणे सांगले , " तेंच सांगूक आयलां हांव . म्हाका 
तिणे पयलीं तीनच मार्क दिल्ले . आनी वर्गात सांगलें , 
शुद्धलेखन सुधार म्हणून . आनी वेल्यान म्हळे , अजून 
शुद्धलेखन सुधारना हाची लज दिसना काय म्हणून . 
हांवें म्हळे , म्हाका लज कित्याक तर ? लज चंद्रकांत 
केणयाक . ताणेच म्हाका बरोवन दिला . ते बरोबर 
बाईन म्हगेली वही मागून घेतली आनो तिनाचे सात 
मार्क केले . ' 

हांवें कपलार हात मारून घेतलो . 


बायलेचो घोव 


र सम्हयन्यांफाटी म्हाका एक फावट म्हज्या भुरगेपणां 

तलो एक इश्ट मेळ्ळो . मडगांवां बाजारांत मार्गारच 
आमी एकमेकांक मेळ्ळे . दोन मिनटां उलयल्या उप्रांत 
हांवें ताका म्हळे , ' चल आमी एक च्या घेवंया . ' दोगय 
एका हॉटेलांत वचून बसले आनी हांवें दोन कोल्ड 
काफयांची ऑर्डर दिली . काफी घेता आसतना आमी 
कितल्योशोच पोरन्यो यादी उस्तून काडल्यो आनी तांचो 
रवंथ केलो . म्हाका ताकीत आशिल्ली . पर्थन केन्नाय 
मेळूया अशें सांगून हांव उठलो . काफयेचे बील हांवेंच 
फारीक केलें . 

भायर मार्गार येतकच हांवें ताका ' बरें येतां 
म्हळे . आनी हांव वचूंक लागलो . पुण ताणें म्हज्या 
हाताक धरून म्हळे , ' राव , एक च्या घेवया . ' 

' निक्तीच आमी काफी घेतल्या न्हय ? आता 
आनी च्या कित्याक ? ' हांवें अजापून विचाल्लें . 

' राव सांगतां ' त्या इश्टान म्हळे , ' कितल्या वर्सानी 
आमी मेळ्ळे . प y न केन्ना मेळटले कोण जाणा ! तुजी काफी 
हांवें घेतली . त्या रिणांत हांव आसां . पथून आमी 
मेळ्ळेच नात जाल्यार हैं रीण सदांच म्हजेर उरतलें . 
आतां मेळिल्लेच आसात तेन्ना तुजे रीण फारीक 
करून उडयतां . ' 

हांव हांसलों आनी ताका समजायलो . म्हळे , पथून 
आमी मुद्दम तुजी च्या घेवंक म्हणून मेल्या . तूं दीस 
थाराय हांव तुका मेळटां . 

' अशें करूंया ' , ताणें म्हळे , “ फाल्यांच आमी मेळूया . 
ह्याच वेळार , ह्याच जाग्यार . आनी कोल्ड काफीच 
घेवंया . हांव बील फारीक करतां . 

ताजो विरस करचो न्हय अशें येवजून हांवें ताका 
दुसऱ्या दिसा मेळपाचें उतर दिले . 

कामाच्या बोवाळांत दुसऱ्या दिसा हांव विसल्लों 
पुण म्हजो इश्ट विसल्लो ना . तो म्हाका मेळूक म्हणून 
त्या हॉटेलांत आयलो . पांच धा मिनटां ताणें म्हजी 
वाट पळेली आनी मागीर म्हाका फोन केलो . ताजो 
फोन येना फुडें हातांतले काम सोडून हांव हॉटेलांत 
गेलों . ताजी काफी घेतली . कांय वेळ आमी उलयले . 

ताज्या हातांत एक व्हडली पोती आशिल्ली . ते 
पोतयेंत कितें आसा म्हणून हांवें वासपूस केली . ताणें एक 
व्हडली बाटली भायर काडली . गच्च गुड्डेची रिकामी 
बाटली . आनी म्हळे , ' हांव काल दोतोराक मेळूक 
आयिल्लों . आज आनीक वखद व्हरूंक आयला . बायलेक 
वखदाखातीर ही बाटली . ' मागीर ताणे म्हाका डॉक्टराचें 

तें 


प्रिस्क्रिप्शन दाखयलें . प्रिस्क्रिप्शन एका शारोपीचे आशिल्ले 
म्हाका अजाप जालें . आनी हांवें ताका विचाल्लें , 
तुगेले बायलेक जालां कितें ? ' ताणें सांगलें , “ जालां 

सिरियस . दोतोर कोण तो जाणा तूं ? " 
• प्रिस्क्रिप्शन डॉक्टराच्या लेटर हेडचेर बरयिल्लें 
आशिल्लें . तो डॉक्टर एक नांवाजतो स्पेशलिस्ट . हांवें 
म्हळे , ' डॉक्टर कोणय आसूं . पुण हे वखद सादें . ' 

ताणे सांगले , ' तुका ते समजुचे ना . जायत्या दोतोरांनी 
म्हजे बायलेक तपासली . तांकां कांयच दुयेंस मेळ्ळे ना . 
निमाणेकडेन ह्या दोतोरान सारको तपासली . फोटे 
काडले आनी दुयेंस सोदून काडलें . आनी हे वखद 
दिले . इतलेंच न्हय तर ताणें तिका चड काम करूं 
नाका , ताजी भाजी खा , फळां खा , सांजची पासयेक 
वच बी सांगलां . तागेल्या वखदान रोखडोच 

गुण 
पडलो . ही पोती पळेल्या ? हांब सदां भाजी अनी 
फळां व्हरूंक येतां . ' 
' जाल्लें कितें तर तिका ? ' 

' कितें सांगतलो ? सद्दां रातची आपले आवयची 
याद काडून रडटाली . कितें जाला काय म्हळ्यार 
एकय उतर उलयनाशिल्ली . काल थोडे वखद व्हरून 
पळलें . राती ती रडली ना . म्हणून आज ही व्हडली 
बाटली हाडल्या . 

त्या उप्रांत हांव चड कांय उलयलों ना . तो वचूंक 
गेलो . हांवय ऑफिसांत परत आयलों . 

अजून तो डॉक्टर म्हाका मेळूक ना . पुण तो मेळत 
जाल्यार म्हाका मुजरत ताका परबी दिवपाची आसात . 


, 


हयबा 


९ एक दीस एक मनीस आनी तागेलो हयना आमच्या 

ऑफिसांत आयले . धनयान एक कविता बरयिल्ली . 
ती दुसऱ्या दिसाच्या अंकांत छापची , असो ताजो आग्नो 
आशिल्लो . हांवें ताका सांगलें कि सदांच आमी 
कविता छापनात . फकत आयताराच्या अंकांत कविता 
छापतात . ' ना . तुवें ही फाल्यां कोणाय भशेन छापूंक 
जाय . हे कवितेक लागून तुजे शंभर तरी अंक चड 
खपतले . न्हय रे ? ' ताणे आपल्या हयबाक प्रस्न 
केलो . 

हय तर . ' जाप आयली . 
' कसली कविता ? ' हांवें विचाल्लें . 

' लोकां खातीर ही कविता . पुण ताजे खातीर 
हो रकाद . न्हय रे ? ' उतरा कणकणी धनयान 
न्हय रे ' म्हुण जोडप आनी तागेल्या सांगात्यान ' हय 
तर ' म्हुण जाप दिवप . पयलीं काय मिनटां म्हजें 
मनोरंजन जाले . पुण उपरांत म्हाका कणकण येवंक 
लागले . वाचप्यांक ते येवंचे न्हय म्हणून ते संवाद 

हांगा दिना . 

तो कोण ? कोणाक रकाद ? ' हांवें विचाल्लें . 
' तो न्हय . तें . ' 

' तशें जाल्यार ती कविता आमच्यानी छापूँक जावंची 
ना ' हांवें म्हळे , ‘ असल्यो कविता पावत्यो करपाक 
पोस्टाची व्यवस्ता आसा . ' 

' चुकतातूं . वाचून तरी पळय . ही कविताच . हांतली 
कुवाडी भास लोकाक कांयच समजुची ना . ' 

' हांव ओगी रावलों . आनी ताणें कविता भायर 
काडली . हांवें ती वाचली . म्हाका कांयच बोध जालो 


ना . कवितेची सुसंगती तातूंत नाशिल्ली . हांवें म्हळे , 
' ही कविता कांयच समजना . 

' गावन दाखयले बगर तुका समजुची ना . ' आनी 
हांव हय म्हणचे आदींच ताणें पयली ओळ गावन दाखयली . 
' हे ओळीची चाल दीदार सिनेमांतल्या अमक्या पदाची ' 
ताणें सांगलें . उपरांत दुसरी ओळ म्हळी आनी तिची 
चाल एका मराठी नाटयगीताची म्हुण सांगलें . 

म्हाका उबगण आयली आनी तोडून घेवपाच्या 
इराद्यान हांवें म्हळे , ‘ कशीय आसूं ; आमकां ही कविता 
नाका . ' 

' हांव जाणाच आशिल्लों . हांवें हें पयलींच 
म्हणिल्लें ; न्हय रे ? ' 
' हय तर ' जाप आयली . 
आयचो दिसच वांकडो ; न्हय रे ? ' 


$ 


हय तर . 


हय तर . ' 


' सकाळीच म्हजी तकली कणकणटाली ; न्हय रे ? ' 
' 

' आनी तूं जाणा , तुका ही कविता गावन दाखयिल्ल्यान 
म्हज्या पोटांत लागलां वळूक ; न्हय रे ? ' 

हयबान जाप दिवचे पयलींच हांवें म्हळे , ' आनी म्हजी 
तकली लागल्या घुवंक . न्हय रे ? ' 

' हय तर ! ' हयबान जाप दिली . 


मौन पालन केन्द्र 


नैनीतालाक भोंवता आसताना 

आसताना म्हाका एक 
१० 

पाटी दिसली- ' मौन पालन केंद्र . ' आपली 
अध्यात्मिक साधना करचेखातीर कांय 
हिमालयांत वचून दिसांचे दीस मौन पाळटात हैं हांव 
जाणां आसलों . असलेच तरेचे हे केंद्र आसूये अशें 


साधू 

म्हाका दिसलें आनी मौन व्रताविशी कितेंय बारीक खबर 
मेळत काय म्हणून हांव थंय बारीकसाणेन पळोवंक लागलों . 

ही पाटी भायर पोरसाचे वयेक तेंकून मारिल्ली . 
हांवें पोरसाक प्रदक्षणा 

घालतकच म्हाका फाटले 
वटच्यान घराचे दार दिश्टी पडलें लागों वचनाफुडें 
म्हाका घरांतलो लोक व्हडाव्हडान उलयता ते आयकूक 
आयलें . म्हाका प्रस्न पडलो , ही कसली मौन पाळपाची 
तरा ? पथून म्हळे , इतल्या बावाळांत मौन पाळपाची 
संवय जावचे खातीर हे केंद्र आसुंये . आनी हांव घरांत 
सल्लों . 

दारांतच म्हाका एक मनीस मेळ्ळो . हांवें ताका 
हिंदीत विचाल्लें , ' हेच मौन पालन केंद्र 

हय . कोणाक सोदता ? ' 
' ना म्हाका मौन पालनाविशी समजून घेवपाचें 
आशिल्लें . 

' यो . बस . ' म्हाका ताणें येवकार दिलो . 

आमी भितर वचून बसले . हांवें विचाल्लें ' मौन 
पालनाचे नेम कितें ? ' 

राव , तुका पुस्तकच दितां . ' ताणें म्हळे आनी तो 
मेजाचो खण सोदूंक लागलो . 

इतल्या बोवाळांत मौन पालन करप म्हळचार कसोटीच 
न्हय ? ' हांवें विचाल्लें . 

बोवाळाक आनी मौन पालनाक संबंद ना . ' ताणें 
जाप दिली . म्हाका ही जाप विचित्र लागली . तरी 
हांवें विचाल्लें , “ तुमच्या केंद्रांत कितले लोक सध्या 
मौन पालन करतात ? " 

' सगळ्या नैनीताल वाठाराचे हे एकच केंद्र . ' 
ताणें जाप दिली . 

इतले म्हणसर ताका पुस्तक सांपडलें . ताणें तें झाडून 
म्हज्या हातांत दिले . पुस्तक इंग्लेज भाशेत आशिल्लें . 
ताजे नांव वाचून हांव चाट पडलों ' बी किपींग . ' 


१७ 

' हे कसले पुस्तक दिलें तुमी म्हाका ? ' हावें त्या 
मनशाक विचाल्लें . 

' मौन पालनपरही तो है . फिलहाल सिर्फ अंग्रेजी 
कापी है ' ताणें जाप दिली . 
' लेकिन 

यह 

तो ' बी किपींग ' पर है ... ? ' 
' जी ... मौन पालन याने बी किपींग ... ' 

म्हजी म्हाकाच लज दिसली आनी अदीक कांयच 
उलयना आसताना हांव तें पुस्तक घेवन भायर सल्लों . 


दिल्लीचो हजाम 


११ 

दिल्लीक हांव सात - आठ वर्सा उल्लों . हे मजगतीं 

हांवें थंय साबार इश्ट जोडले . ह्या इश्टांमदीं एक 
म्हालो आसा . केस कापप ही एक कला जाल्ल्यान आनी 
कलेची कदर करपी लोक दिल्लीक आशिल्ल्यान थंय 
समाजांत सगळ्या कलाकारांक प्रतिष्ठा आसा . हांव 
ज्या म्हाल्याची खबर सांगतां ताजो संबंद जायत्या 
मंत्र्यांकडेन येतालो . ज्या मंत्र्यांची मुलाखत घेवपाखातीर 
लोकांक आठ आठ दीस वाट पळोवची पडटाली त्या 
मंत्र्यांगेर दोन दोन दिसांनी वचून हो म्हालो तांच्या कानाक 
धरतालो ( तांची हजामत करतालो ) आनी मंत्र्यांकडेन 
जायत्या जाणाली मध्यस्तीय करतालो . तागेलें सलन 
म्हणजे एका आधुनिक ऑपरेशन थेटरासारके चक्क 
आसलें . आपल्या दर्जाक फाव अशेंच तें तो दवरतालो . 
ताजी आनी म्हजी वळख एके वेगळेच परिस्थितीत 
जाली . हांव दिल्लीक नवो . भोवतां भोंवतां एक दीस 
ह्या म्हाल्याच्या शापाकडेन पावलों . चामार पळेतकच 
जशी आमची नदर जोत्याचेर वता तशें चकचकीत 
शाप पळेना फुडें हांवें म्हजो हात केसांवेल्यान भोवडायलो . 


केंस मारून घेवपाचें थारायलें . हांव भितर सल्लों . 
हारशाचे दार उक्तें करून एअर कंडिशन्ड सलुनांतल्या 
गुबगुबीत सोफाचेर वचून बसलो . सलुनांत ल्हानल्हान 
कॅबिनां आशिल्ली . ह्या कॅबिनांनी म्हाले केस कापताले . 
म्हज्या म्हायऱ्यांतल्या कॅबिनाचो पड्डो कुशीक काडून 
आमच्या म्हाल्यान म्हाका वयर सकल पळोवन घेतलो . 
म्हजे म्हाकाच दिसलें हांव वाट चुकून भलत्याच जाग्यार 
पावंक ना मू ? पुण ना . भितर एका ल्हान भुरग्याचे 
तो केस मारतालो . हांवें मुखावेलें एक इंग्लेज मासिक 
हातांत धल्लें आनी वाचूंक लागलो . 

पुण म्हाका वाचूंक दिवपाक तो म्हालो कबूल नाशिल्लो . 
ताणें म्हाका प्रस्न केलो “ बाल बनाने हैं क्या ? " my 
" जी हां . " हांवें जाप दिली . 

आप दिल्लीके नहीं लगते . टुरिस्ट हैं क्या ? " 
हांवें हिंदीतच जाप दिली . ' न्हय . ह्याफुडें हांव 
दिल्लीकारच जावपाचो आसां . ' 
" बंगाली दिसता ? " ताणें विचाल्लें . 

न्हय . हांव गोंयचो . " 
“ अच्छा . गोवा - दमण - दीव ! " हांव हांसलों . 
इतले म्हणसर शेजारच्या कॅबिनांतलो म्हालो मोकळो 
जालो आनी तो म्हाका आपोवंक लागलो . पुण ह्या 
म्हाल्यान ताका सांगलें कि म्हजे केस आपूण मारतलों 
म्हणून . 

एके वटच्यान तो भुरग्याले केस मारतालो आनी 
दुसरे वटच्यान म्हजेकडेन उलयतालो . 

गोंयांत भांगर सवाय म्हण आयकलां . ' ताणें म्हळे . 
हांवें म्हळे , ' म्हाका खबर ना . आसत . हाली हांव गोंयांत 
पावंकच ना . आनी पाविल्लों जाल्याख्य म्हाका भांगराचो 
प्रेस कळपाचो न्हय . 

आब्बा ! तूं गोंयचो आसूनय हिंदी बरी उलयता . 
गोंयांत हिंदी चलता ? ' 

' ना . हिंदी भास हांवें शिकून घेतल्या . तुका काय 
म्हजी भास येना . तेन्ना म्हाका तुजे भाशेत उलोवचें 
पडलें ना ! " 

इतले म्हणसर त्या भुरग्याले केस मारून जाले आनी 
त्या म्हाल्यान म्हाका कॅबिनांत आपयलो . 

दांतोण्यो , कात्री निवळ करता आसतना तो आनीकय 
जायतो उलयलो . निमाणेकडेन म्हज्या गळ्या भोंवतणी 
तुवालो बांदून ताणें म्हाका विचाल्लें , “ कशे मारूं ? 

येदो वेळ तागेली बडबड आयकून म्हाका उबगण 
आयिल्ली . आतां केंस मारता आसताना तरी ताजी 
कटकट आसची न्हय अशें येवजून खंय तरी वाचिल्ल्या 
एका प्रसंगाचो उगडास येवन हांवें जाप दिली , ' तोंड 
धांपून कशेय मार ! ' 

म्हगेली जाप ताज्या वर्मार बसली . तो मात्सो 
निर्णेलो . मोन्यानी ताणें म्हजे केस माल्ले . बता आसतना 
हांवें ताका दिल्ली टीप परत दिवन ताणें म्हळे , ' आपके 
जबाबने तो मुझे जीत लिया है . दोस्तसे टीप कैसे लूं ? ' 
त्या दिसासावन तो म्हालो म्हगेलो अिश्ट जालो . 


काटकसर 


वत 


१२ खूब वर्सा आदी मुंबय गेल्लों आसतना एक दीस 

म्हजो एक इश्ट म्हाका वाटेर मेळ्ळो . हांव ताक 
तिकेंत आशिल्लों . आनी तोय बोवाळांत आशिल्लो . 
रखरखीत पडिल्लें . शिश्टाचाराक जागून त्या 
इश्टान म्हळे , ' चल आमी सोद घेवंया . ' 
आमी लागींच्याच एका इराण्याल्या हॉटेलांत भितर 
सल्ले . ' कितें घेता ? ' ताणें म्हाका विचाल्लें आनी 
म्हळे , ' तुका जाय तें घे . ' 


२० 

म्हाका तान लागिल्ली . हांवें म्हळे , ' हांव गोल्ड 
स्पॉट घेतां . 

वेटर म्हन्यांत येतकच म्हज्या इश्टान ऑर्डर दिली , 
एक गोल्ड स्पॉट और एक विमटो . ' 

आमी उलयत बसले . ताणे विमटो घेतलो आनी 
हांवें गोल्ड स्पॉट . 

पांच मिनटां भितर आमी उठले . काउंटराच्या 
म्हन्यांत पावतकच वेटरान म्हळे , ' दो इसम दस आना ' 
म्हज्या इश्टान वेटराक विचाल्लें , ' दस आना कैसे ? ' 
यहाँ विमटो के भी पाँच आने ' वेटरान जाप दिली . 
हो संवाद हांवें आयकलो . पुण म्हाका ताजें कांयच 
दिसले ना . इश्टान पैशे फारीक केले आनी एक सिगार 
घेवन थंयच्या पेत्रोलाच्या दिव्याचेर तें पेटयलें . 

भायर पावतकच आमी एकामेकांचो निरोप घेतलो . 
वतां वतां ताणें म्हळे , ' हांवें ओग्गी विमटो घेतलो . . 
म्हाका चार आण्याक विमटो मेळटा काय दिशिल्लो ... 
हरशी म्हाकाय गोल्ड स्पोट आवडटा . ' 

बरें कित्याक सांग ? 


१३ पयर एक मनीस मार्गारच मेळ्ळो . ताणें म्हाका 

सांगलें , ' फाटी तुवें जी एक काणी बरयिल्ली ती 
एकदम बरी उतल्ल्या . त्याखातीर हांव तुजें अभिनंदन 


करतां . 

खंयची काणी ? ' हांवें विचाल्लें . 
म्हाका खबर ना . पुण फाटल्या दिसांनी ती 

छापून 
आयिल्ली आसूंक जाय . 

तुवें वाचल्या तर ती काणी ? ' 
' ना . पुण म्हाका ज्या मनशान सांगला ताजेर म्हजो 

म्हज्यान थंय दोन दिसांवर रावं नज जालें ' 

खरें तुजें . गोंयचे सारको जागो ना . ' 
' मात्शें चुकले . गोंयकाराक गोंयचे सारको जागो 
ना . जण एकाक आपलो गांव व्हड . कित्याक जाणा तूं ? ' 
' सांग मरे . ' 

कारण परकी गांवांत आमकां कोण वळखना . 
देखून आमी अडेचे व्हडपण घेवन वावुरतात . गांवचे 
गांवांत आमकां सगळेच वळखतात देखून मनीस रुपडी 
देवोवन वावुरतात . 

एका हुशार भुरग्याची ही आवतिकाय पळोवन 
म्हाका काकुळट दिसली . हांवें म्हळे , ' चल . आमी कितेंय 
कोल्ड डिक घेवंया . 
' बरे भशेन . तूं म्हाका कसले डिक दितलो ? ' 
तुका जाय तसलें घे . ' 
' जाय तसलें म्हणून हांव कसल्या कसलेय डिक घेना . 
खरें म्हळचार म्हाका डिक नाका . पुण तूं म्हाका दिवंक 
सोदता त्या डिकाचे पैशे कितले जातले इतलेच म्हाका 
समजून घेवंक जाय आशिल्लें . ' 


म्हळ्यार कित ? ' 


' सांगतां . म्हाका पेशांची गरज आसा . पुण म्हाका 
कोणाली भीक नाका . तुजेकडेन पैशे मागले आनी 
तुवे मोठ्या मनान दिले जाल्यारय म्हज्या मनांत हांव 
भिकारी जातलो . आतां तूं डिक घे म्हण्टा आनी हावें 
ना म्हणप म्हळ्यार शिश्टाचाराचो भंग जातलो . पुण 
म्हाका डिक नाका आनी शिश्टाचार पाळूक जाय . 
देखून डिकाचे पैशेच तूं म्हाका दी . म्हजें काम जातलें 
आनी तुजे उपकारय म्हजेर उरचे नात . 
हांवें विचाल्लें , “ कितले पैशे जाय तुका 

? ' 
' कितले जाय पडत सांगूक जायना . सध्याक कागदां 
विकती घेवंक पैशे जाय . हांव एक महाकाव्य बरोवंक 
सोदतां . काव्य तकलेत घोळून तयार आसा . कागदा 


खातीर पैशे जाय . तूं एक रुपयो दी . ' 

हांवें म्हळे ' आमी डिक घेवंया आनी मागीर हांव 
तुका रुपया दितां . कागदाखातीर . ' 

' जाची म्हाका गरज ना तें डिक घेवप म्हळ्यार 
चोरी जातली . शास्त्रांत सांगलां , गरज नाशिल्ली 
बस्त घेवप ही चोरी . म्हाका चोरी करचेली ना . दान 
घेवप ही लाचारी . तीय म्हाका नाका . भीक मागप 
हे पातक . तेंय हांव करूंक सोदना . तूं डिकाचे जितले 
पैशे जावयाचे तितलेच दी . रुपयो लेगीत नाका . ' 

हांवें रुपयाची एक नोट काडून ताका दिली . ' राव 
आं , येतां . ' म्हणून तो लागींच्या बारांत गेलो आनी 
पांच मिनिटांनी परत आयलो . म्हज्या हातार ताणे आठ 
आणेदवल्ले . 

कोकाकोलाक चाळीस पैशे पडटात . तो तुवे म्हाका 
दिलो अशें समज ' . 

' आसूं . हे आठ आणेय दवर तूं . दोन कोकाकोला 
दिले म्हणून समज , ' हांवें म्हळे . 

हांव अधाशी न्हय . ' ताणें जाप दिली आनी तो 
चलूक लागलो . 


हुं नवरो नथी 


गजाल 


१५ अहमदाबादाक 


गेल्लेकडेन ही 
आयकल्ली . पुण्यांतलो एक व्यापारी एके 
फावटी आपले बायलेक घेवन अहमदाबादाक गेलो 
आपल्या कामानिमित्तान तो गेल्लो आनी थंय तो 
आपल्या व्यापारी मित्रागेर उतरलो . 

घराकडेन पावना फुडें ताणें बायलेक ' न्हावन घे , 
आपूण काम सोपोवन येतां . मागीर शार पळोवंक या 
अशें सांगले आनी तो मित्रावांगडा गेलो . 

घरांत आशिल्ले ते फकत नोकर . हे मराठी बायलेन 
न्हावपाची तयारी केली आनी भायर बागेत आशिल्ल्या 
नोकराक सांगलें ' अरे आंघोळीसाठी थोडे पाणी आणून 
दे . ' 

हां बेन . हमणां हुं नवरो नथी . ऐटलु काम पतावीने 
लईश . 

तागेली जाप आयकून हे बायलेक अजाप दिसले . 
आनी रागय आयलो . हो मुर्वत नाशिल्लो नोकर म्हजे 
सारकिले घरंदाज बायलेक आपुण न्हवरो न्हय म्हणून 
सांगूक धजता तरी कसो ? घडये ताका आपली भास 
समजली ना जाईये असो समज करूक तिणे पथून सांगलें , 
' मला पाणी पाहिजे . आंघोळीसाठी ' 
कहथु न बेन , के हुँ नवरो नथी . ' 
हे फावटी मात ते बायलेक राग आयलो आनी 
लजेनय ती तांबडी जाली . वचून आपले कुडीत बसली . 

वरभरयान घोव येवन पळे जाल्यार बायल अजून 
तयार जावंक ना . ताणें तिका तशें विचाल्लें तेन्ना तिणे 
सांगले . ' न्हावप - बिवप कांयच नाका . आत्तांच्या आत्तां 
आमी दुसरे कडेन या . हॉटेलांत पसून रावल्यार जाता . 
पुण हांगा नाका . ' 

' कित्याक ? कितें जालें तुगेलें ? ' 
' तें मागीर सांगतां . पैलों हांगाच्यान या . ' 

पुण आमच्या मित्राक कशे दिसतलें ? घडलें कितें 
तें सांग तरी . ' 

हांगाचो नोकर तोंडान सुबेज . ताणें म्हजो अपमान 
केलो . उदक हाडून दी म्हळ्यार म्हाका आपूण तुजो 
घोव काय म्हुण विचारता . ' 

तिगेल्या घोवाकय अजाप दिसले . ह्याच वेळार 
घोवालो मित्र थंय आयलो . कितें तरी बिनसलां हैं 

वळखून ताणें कितें जाला काय म्हणून विचाल्लें . घोवान 
बायलेले म्हणणे मित्वाक सांगलें . 
मित्र रागान तांबडो जालो . ताणे थंयच्यानच नोकराक 
उलो माल्लो . बाबडो नोकर धांवत आयलो . 
" हिका तुवें कितें सांगलें ? 

सांगलें ? " धनयान नोकराक 
विचाल्लें . 

" में कहथु के हुं नवरो नथी . " 

" पळयलें , अशीच जाप म्हाकाय दिली हाणे . 
बायलेन म्हळे . 

तेबरोबर गुजराथी मित्र हांसलो . गोंदळ कितें जाला 
हैं ताका रोकडेंच समजले . ताणें नोकराक वच म्हळे 
आनी तिका सांगलें गुजरातीत हुं नवरो नथी म्हळ्यार 
म्हाका वेळ ना . 

ते बायलेचो घोवय हांसलो . आनी ते बायलेक मात 
तोंड लिपोवंक जागो ना जालो . 


STI 


महाराज 


१६ गुजरातचे भोवडेर आसताना आमकां एका 

इश्टान जेवणाक आपयले . थंय गुजरातचे 
संतपुरुष रविशंकर महाराज येवपाचे आसले . गुजरातांत 
सगळ्याक महात्मा गांधी फाटोफाट लोक महाराजांक 
मानतात हे हावें आयकल्लें . तांचे दर्शन घडटले 

म्हणून 
हांव खुशालभरीत आसलों . 

आमी जेवंक गेले . मदीं मदी लोक ' महाराज एम कर , 
महाराज तेम कर ' अशी फर्मानां सोडटाले . म्हाका 
अजाप जालें . असल्या संतपुरुषाक किरकोळ कामां 
सांगपाचे धाडस ह्या लोकांक जाता तरी कशें ? 

आमी जेवंक बसले . तेन्ना घरच्या धनयान महाराजाक 
मोठ्यान उलो मारून आमकां वाडूंक सांगलें , 

mers 
वालो न्हेशिल्लो एक जाण्टो मनीस आमकां वाडूंक 
आयलो . मदींच घरच्या धनयान ताका लोणचे हाडक 
सांगलें . एका भुरग्यान उदक मागले . म्हाका आंगाक 
लागिल्ले भशेन जालें . खीणभर दिसले , महाराजाच 
आमचो यजमान आसतलो . पुण हे लोक अशे कशे ? 
हॉटेलांत आयिल्ले भशेन ऑर्डरी दिवप हांकां सोबता ? 
मदीं हांवें म्हळे , ' आमचे आमीच वाडून घेवंया . महारा 
राजाक ओगीच कित्याक त्रास ? ' 

महाराज वाडूंक आयिल्लो . ताणें म्हळे , ' काय ना . 
तुमच्या सारक्या सोयन्यांक वाडूंक म्हाका आनंद जाता . 

' जेवन उठले . आनी थोड्या वेळान भुरग्यांनी म्हळे , 
महाराज आव्यां . ' 

सगळे उठले . हांवय उठलों . गांधी तोपी , आंगाक 
कुतांव आनी कमराक वालो न्हेशिल्लो एक किडकिडीत 
जाण्टो मनीस भितर सल्लो . सगळ्यांनी ताच्या पायांक 
हात लावन ताका नमस्कार केलो . म्हाका कुवा . 
सुटना जालें . हांवें एकल्याक विचाल्लें , हो आयला 
तो कोण ? " 
' तूं वळखना ? हे महाराज . 
" आनी आमकां वाडटाले ते कोण तर ? ' 
तो मनीस हांसलो . तोय महाराज ' ताणें म्हळे , 
फरक इतलोच कि तो रानपी आनी हे पंडित रविशंकर 
महाराज ! गुजरातेत रानप्याकय ' महाराज ' म्हण्टात . ' 


$ 

आयण्याचे मोल 


3 
१७ एके फावटी एका व्हड लेखकाच्या बरोबर 

ताजमहाल पळोवंक आगऱ्याक वचपाचो म्हाका 
योग आयलो . दिल्ली सावन आमी ल्हान मोटारीन 
फांतोडेर भायर सल्ले . उबाळाचे दीस आशिल्ले . 
भायर वताचो रखरख पडिल्लो आनी घटके घटकेन 
ताळो सुकून येतालो . गांव दिसलो म्हण्टकच हो लेखक 
मोटार थांबयतालो आनी कितेंय थंड पेय घेतालो . 

म्हाका 
आनी ड्रायव्हराकय दितालो . फुडल्या गांवांत पावसर 
वाटेर खावंक म्हणून तवशांच्यो पिपयो ना जाल्यार 
कसलीय फळां तो घेतालो . आगऱ्याक पावना फुड 
ताणे गाडी एका हॉटेलाकडेन व्हेली . आनी एक 
एअरकण्डिशण्ड डबल रूम भाड्यान घेतलो . हांवें म्हळे , 

ताजमहाल पळोवन परत वचपाचें आसा . बेठोच हो 
रूम कित्याक ? 

ताणे म्हळे , ' आतां दनपारच्या कडार ताजमहाल 
पळोवंक वचपांत अर्थ ना . आमी हांगा विश्रांती घेवया • 
न्हावन जेवंया . मात्शे न्हिदया . मागीर ताजमहाल 
पळोवंक या . 

तुमचे हे पद्धतीन ताजमहाल आमकां खूबच म्हारग 
पडटलो काय दिसता . ' 

पडल्यार जाता . निमाणेकडेन पैशे हे मोडपा 
खातीरच आसतात . आनी ताजमहालाचो आनंद भोगपा 
खातीर मन प्रसन्न आसूक जाय . परत परत आमी खंय 
पावचे पडल्यात हांगा ! ' 

त्या दिसा सांजचे आमी ताजमहाल पळोवन आयले . 
थंय भायर ल्हान ल्हान दुकानां आसात . त्या दुकानांनी 
आमी भितर सल्ले . पाशाणी फातरांच्यो ताजमहालाच्यो 

ल्हान ल्हान प्रतिकृती थंय विकूक आशिल्ल्यो . ताणे 
एक ल्हान ताजमहाल याद म्हणून विकतो घेतलो पुण 
दोन रुपयां खातीर अर्द बर वांटपण केलें . एके कडेन 
उदका सारको पैसो खचितल्या ह्या व्हड लेखकान अर्द 
वर वांटपण करप हाजे म्हाका अजाप दिसलें पुण हांव 
कांय उलयलों ना . 

उपरान्त ताका एक हस्तिदंती आयणो दिश्टी पडलो . 
म्हाका तो आयणो दाखोवन हो लेखक ताजें कलाकुसर 
तोखेवंक लागलो . ताणे तो घेवपाचें थारायलें . आनी 
तो विकतल्या भुरग्याक प्रेस विचाल्लो . भुरग्यान तीन 
रुपया सांगले . लेखकान तो रुपयाक मागलो . अर्द वर 
वांटपण केल्याउपरांत तो भुरगो दोन रुपयांक आयणो 
दिवंक तयार जालो . पुण एका रुपया परस एक पैसोय 
चड दिवंक आमचो लेखक कबूल नासलो . निमाणे 
कडेन ताणें तो आयणो घेतलोच ना . 

आमी परत मोटारीत बसले . वाटेर ताणे त्या 
आयण्याची 

खूब तोखणाय केली . आमी हॉटेलांत आयले . 
च्या घेतली . ताणें हॉटेलाचे बील फारीक केलें . थंयच्या 
वेटराक टीप दिली आनी आमी परत दिल्लीक येवंक 
भायर सल्ले . 

वाटेर आमचो लेखक ताजमहाला इतलीच त्या 
आयण्याची तोखणाय करतालो . म्हज्यान रावं नज 
जालें . हांवें ताका विचाल्लें , ' तुवें इतलेय पैशे खर्च 
केले . तुका तो आयणो इतलो आवडिल्लो जाल्यार 
एका रुपयो खातीर कित्याक सोडलो ? ' 

' प्रस्न रुपयाचो ना ' ताणें जाप दिली , ' त्या आयण्याचे 
मोल रुपया परस चड आसूंक फावना . ताका एक रुपयो 
चड दिवंक म्हाका तांकता म्हणून हांवें दोन रुपयांक 
तो आयणो घेतिल्लो जाल्यार आगऱ्याच्या बाजारांत 
म्हारगाय हाडपाक उत्तेजन दिले अशें जावपाचें . तें म्हाका 
करपाचे नाशिल्लें . म्हणून हांवें म्हजें मन माल्लें . 


३० 


हातकार 


१८ बिरेस्ताराक गोंयांत लोकसभेच्यो बेंचणुको जाल्यो . 

शुकाराक दनपाराचो पणजे वता आसतना 
वाटेर आगशे म्हाका एक तन्नो भुरगो मेळ्ळो . म्हगेले 
टॅक्सीत हांव एकलोच आशिल्लो . आनी हो भुरगो मार्गाचे 
कुशीक रावन टॅक्सीक हात दाखयतालो . ड्रायव्हरान 
आपलो उजवो हात भायर काडून ताका “ ना ” म्हणून 
खुणायलें . हांवें टॅक्सी थांबोवंक सांगली आनी ताका 
भितर घेतलो . 

टॅक्सी सुरू जातकीर ताणें ड्रायव्हराक म्हळे , ' मनशाक 
वळखना रे तूं ? राव तूं . फाल्यां सेपरेट स्टेट जातकीर 
आमी सगळ्या टॅक्सींक मीटर घालतले . ' 

ड्रायव्हरान तागेलें आयकनाशिल्लेभशेन केले . पुण 
म्हाका कुतुहल जाल्लें . हांवें ताका विचाल्लें , ' तूं 
कोण ? आनी सेपरेट स्टेट केन्ना जातली ? " 

ताणें आपलो दाबो हात म्हजेमुखार धल्लो आनी 
म्हळे , ' हो पोयला ? चार पावटी व्होतासांव केला 
हांवें गायेक . हांब हातकार पुण आतां सेपरेट स्टेटीपासोत 
आमी काँग्रेसाकडेन एकचार केला . मासांत नवो पार्लमेंट 
जातलोच . पावसाआदींच सेपरेट स्टेट येतली . ' 

हांवें ताका विचारले , “ अशें तुका कोणे सांगलां ? ' 
ताणे म्हळे , ' आमकांय पुलीत्क कळटा . आमी काँग्रेसाक 
लागी धल्ल्या ती काकोडकारापासत न्हय . इंदिरापासत . 
इंदिरा गांधीन उतर दिला सेपरेट स्टेट करतां म्हणून . 
एक पाटी सेपरेट स्टेट जाली जाल्यार गोव्हेर्न आमचो 
उनायटेड गोअन्साचो . ' 

हांवें ताका सांगले , ' युनायटेड गोअन्स पक्षाक 


३१ 


उणेच म्हळ्यार सोळा विधानसभेचे जागे मेळूक जायां . 
ताजी तजवीज कितें केल्या तुमी ? ' 

ताणे सांगलें , ' ते सगळे आमी चितून दवल्लां 
आतां उलोवन कित्या उपकारता ? ' 

पांच मिनटां कोणच काय उलयलो ना . मागीर 
ताणेच सांगलें , ' जाणा तूं ? आमगेल्या आगशे गांवांत 
व्हडलें गोयां आनी शिरदोन मेळून उणे म्हळ्यार हजारभर 
मतां आमी गायेक सुबेज मेळोवन दिली . ' 

हांव ताका पळयत रावलों . ताणेच खुलासो केलो . 
गांवचो सुमाराभायर लोक भायर आसा . मेल्ल्यांची 
नांवां लेगीत लिस्टांत आसली . सगळ्यांक दोन दोन 
तीन तीन पाटी व्होतासांवाक धाडले . ' 

हांवें विचाल्लें , ' तुमकां तींत लायलें ना रे ? ' 

' आमी माण्णी केली . पयलीं तेल लायलें . उप्रांत 
तोरा - दीक लायलो . आनी फस्का काडयेन घांसलेबराबर 
तीत पुसून गेलें . ' 

टॅक्सी सांताक्रुजाक पावतकच ताणें म्हाका विचाल्लें , 
तू खंयच्या पार्तीदाचो ? ' हांवें ताका जाप दिली ना . 
ताणेय परतून काय विचाल्लें ना . पणजे फाजेंदाकडेन 
तो देवलो आनी पैशे दिवंक तो बोल्सांत हात घालूक 
लागलो . हांवें म्हळे ' आसूं . ' 

' आरे , ' हासून ताणें म्हळे , ' तूं आमगेल्या पातिदाचो 
दिसता . पयलीं सांगपा न्हू ? मालसुवाद मरे तूं . 
काँग्रेसाची टॅक्सी जाल्यार हांव मात्सो दोंगरेर वचून 
येतलों आशिल्लों . ' 


' तू 

महाराष्ट्रवादी 


१ ९ 

काय म्हयन्यांफाटी हांव एका मित्राबरोबर बेंगळु 

राक गेल्लो . मित्रान आपली मोटार व्हेल्ली आनी 
ती चलोवपी ड्रायव्हर गोंयचो एक किरिस्तांव आसलो . 
बेंगळुराक आमी एका मित्रागेर जेवंक गेल्ले तेन्ना 
म्हाका कळ्ळे कि म्हजी वळख आशिल्लो म्हैसूरचो एक 
मंत्री थंय लागींच रावतालो . हांवें ताका फोन केलो 
आनी मेळूक येतां म्हण सांगले . पुण त्या मंत्र्यालें घर 
म्हाका खबर नाशिल्लें आनी आमचो डायव्हरय बेंगळुरांत 
नवो . पुण आमच्या बेंगळुरच्या मित्रान आमकां तागेलो 
एक नोकर वाट दाखोवंक बरोबर दिलो . 

मोटारीत बसनाफुडें त्या नोकरान म्हैसुरच्या मंत्र्याचेर 
टीका करूंक सुरवात केली . मोडकी तोडकी हिंदी तो 
उलयतालो . पुण खंयचंच वाक्य ' साला ' म्हळेबगर 
तो सुरू करिनाशिल्लो 

करिनाशिल्लो आनी दोन उतरांमदीं एक 
गाळ घालेबगर उलयनाशिल्लो . ताणें सांगलें , आपूण 
इंडिकेटी फावोराद . 

मुखार पावतकीच ह्या नोकराकय मंत्र्यालें घर 
सारकें खबर नाशिल्ल्यान वासपूस करूंक तो देवलो . 
ते बरोबर येदो वेळ ओगी राविल्ल्या आमच्या ड्रायव्ह 
रान विचाल्लें , ' तागेलें जालां कितें ? तो गाळी कित्याक 
घालता ? ' 

हांव म्हळे , ' हो नोकर इंडिकेटीचो आनी तो मंत्री 
सिंडिकेटीचो . दोगय एकमेकांचेर कोंत्र . ' पुण आमच्या 
ड्रायव्हराक बोध जालो ना , तेन्ना ताका समजावन हांवें 
म्हळे , ' तो वेगळ्या पक्षाचो भनीस . 

त्याबरोबर ड्रायव्हरान म्हळे , ' अशें ? हो महाराष्ट्र 
वादी दिसता ! " 


हांव हांसलों . नोकर परत आयलो आनी आमकां 
मंन्यागेर घेवन गेलो . त्या वेळार तो नोकर आनी 
ड्रायव्हर गाडयेतच बसून रावले . तेन्ना तांगेली कितें 
उलोवणी जाली कोण जाणा . पुण सांजेवेळच्या वेळार 
त्या ड्रायव्हरान म्हाका म्हळे , ' जाणा तूं ? तो नोकर 
महाराष्ट्रवादी न्हय . महाराष्ट्राचेर सामको कोत्र . ' 


हाड म्हणून सांगिल्लें न्हय ? 


२० ही गजाल खूब वर्सा आदी घडिल्ली . एक बापूय 

आपल्या ल्हान भुरग्याक व्यव्हाराचे धडे दितालो . 
भुरग्याले कुतूहल जागोवप आनी ताणे विचारिल्ल्या 
प्रस्नांचें थंडसाणेन उत्तर दिवप असो ताजो रिवाज 
आशिल्लो . सांजच्या वेळार सदांच तो आपल्या भुर 
ग्याक - तेन्ना तो चार - पांच वर्साचो आसूये - घेवन पासयेक 
वतालो . आनी जी वस्त दिसता ते वस्तीची कूळकथा , 
तिजो उपयोग बी त्या भुरग्याक समजायतालो . गांवच्या 
सगल्या लोकांक बापूय आनी पूत हांचो हो ' संवाद ' 
चलता म्हणपाचें खबर आशिल्लें आनी काय जाण तर 
तो आयकूक तांचे फाटल्यान फुडल्यान रावताले . तांची 
फाट फिरतकच मागीर त्या संवादाचेर चर्चा जाताली . 
अशी चर्चा म्हज्या कानार पाबिल्ली . तरी हांवें धरिल्लें 
कि लोकांनी घडयिल्ल्यो त्यो काणयो आसतल्यो . पुण एक 
दीस तांगेलो ' संवाद ' आयकुपाची संद म्हाकाय मेळ्ळी . 

भुरग्याच्या हाताक धरून हो बापूय मडगांवच्या 
दोंगरार आयलो . आनी एका बांकार बसलो . त्याच 
बांकार हांव आदींच बशिल्लों आशिल्लो . 

बापूय - हांगा पळयलो वारो कसो मेकळो आसा 
तो ? 

पूत - हय . कित्याक तो ? 
बापूय - दोन कारणांक लागून . हांगा घराच्यो वण्टी 
वायक आड येनात . आनी आमी जितले वैर वतात 
तितलो , सूर्य लागों आसलो तरी , वारो थंड आसता . 
पूत - मळबार सामको थंड आसतलो 

न्हय 

? 
बापूय - मळब म्हणून कांयच ना . 
पूत- -मागीर चंद्र - नक्षत्रां बी खंय आसात तर ? 
बापूय - ती अधांतरी आसात . 
पूत - ती आमच्या आंगार पडचीनात ? 
बापूय - ना . कित्याक तें तुका आतां समजुचें ना . 
तें हांव तुका मागीर सांगतलों . 

हे पद्धतीचो तांचो संवाद अर्द वर चल्लो . कितेंय 
दिश्टी पडलें म्हण्टकच भुरग्यान बापायक ताजेविशीं 
प्रस्न विचारप आनी बापायन ताका जाप दिवप अशें 
चलतालें . 

बरो वेळ आयकल्या उपरांत म्हाका उबगण येवंक 
लागली . अशा वेळार भुरग्याली नदर लागीच पडिल्ल्या 
एका हाडाच्या कुडक्याचेर पडली . ताजेकडेन बोट 
दाखोवन ताणें बापायक विचाल्लें , तें कितें ? 


" तें हाड . 


13 


6 


भुरगो बांकावेलो देवलो आनी त्या हाडाकडेन 
वचूंक लागलो . 
' खंय वता रे ? ' बापायन विचाल्लें . 
राव हाड्टां . ' भुरग्यान जाप दिली 
' आरे ... आरे ... राव . आफडूं नाका . 

पुण भुरग्यान तें हाड उबाल्लें आनी तें घेवन बापायच्या 
म्हन्यांत आयलो . बापूय सडसडीत उठून उबो रावलो 
आनी ताका सांगलें , ' उडय तें सकल . ' 

आपलें कितें चुकले हे भुरग्याक समजले ना . ताणे 
बापायलो अवतार पळोवन हाड सकल उडयलें आनी 
तो बापायल्या तोंडाक पळेत रावलो . 


३५ 


कॉपी कोणाक कळची ना 


It 


२२ ल्हान भुरग्यांखातीर , ' राष्ट्रमतां ' 

आमी ' जंतर मंतर ' नांवाचे एक सदर 
दवल्लां . ह्या सदरांत आमी भुरग्यांलें बरप आनी 
भुरग्यांखातीर जाण्टयांलें बरप छापतात . ल्हान 
भुरग्यांक आपलें बरप छापून येबचें अर्श दिसता . चडशे 
भुरगे मास्तराकडच्यान ना जाल्यार हेर जाण्टया 
लोकांकडच्यान आपलें बरप निवळावन हाडटात . एक 
दोस धा बारा वर्साचो एक भुरगो दिल्लीच्या ' कुतुब 
मिनारा ' चेर एक निबंद घेवन आयलो . दोन - तीन 
पानांचो तो निबंद म्हज्या हातांत दिवन ताणें म्हाका 
सांगले , ' आतांच वाचून पळे आनी पसंत आसल्यार सांग . ' 

अक्षर सुन्दर आशिल्लें . हांवें त्या भुरग्याक बसोबन 
घेतलो आनी ताका बिचाल्लें , ' हे अक्षर तुगेलेंच ? ' 

हय . आत्तां आनीक बरोवन दाखोवं ? ' ताणें 
म्हाका म्हळे . आनी एका कागदाचेर बरोवन दाखयलें . 
खरेंच तागेलें अक्षर सोबीत आशिल्लें . म्हाका त्या 
भुरग्याची लक्तुबाय दिसली . 

हांव निबंद वाचूंक लागलो . निबंदय सुन्दर बरयल्लो . 

सादी सोपी भास आनी सगळी माहिती बिनचूक . म्हाका 
निबंद आवडलो . हांवें ताका विचाल्लें , ' तूं दिल्लीक 
केन्ना गेल्लो ? ' 

हांव वचूक ना . म्हजो भाव गेल्लो . ताणें म्हाका 
सगळी खबर सांगली . 

पुण ही सगळी खबर तुवेंच बरयल्या मरे ? ' 
हय ... म्हगेल्या भावाक मराठी बरोवंक येना . ' 

सुंदर बरयल्या . तुवें ... कॉपी बी मारूक ना मरे ? ' 
ओगीच हांवें विचारलें . 


$ 


$ 

तशें कोणाक कळचे ना . ' ताणें म्हळे . 


म्हळ्यार कितें ? ' 


' हांवें वाचन मंदिरांतल्यान ' शालापत्रका ' चो 
एक पोरनो - वीस वर्सा आदलो -- अंक हाडलो . ताजेर 
हो लेख आयिल्लो . हांवें तो जशाचो तसो बरोवन 
काडला . ' 

आरे , तर ही कॉपी जाली . ' 
' तशें कोणाक कळचे ना . हांवें त्या लेखाची पानां 
पिन न उडयली आनी अंक परत वाचनमंदिरांत व्हरून 
दिलो . कोणाकच सोदल्यार पसून तो लेख मेळचो ना . 

' तूं हेरांक फटोवशीत . तुज्या मनाक कसो फटयतलो ? ' 

' नाय जाल्यार लोक दुसऱ्याले वाचूनच शिकता 
न्हय ... हांवें शालापत्रक वाचूंक नाशिल्लें जाल्यार कुतुब 
मिनाराची झुंचाय उणी जातली आशिल्ली ? खरें तें 
खरें . कोणेय बरयले तरी ते तशेंच आसतलें ... तुका 
म्हणून हांवें ' शालापद्रका ' ची खबर सांगली . तुका 
तरी कॉपी खंय वळखंक आयिल्ली ? ' 


अजी . मैं ओढता नहीं ! 


२३ हांव दिल्लीक आसतना एक दीस मुंबयचो 

म्हजो एक इश्ट म्हजेसरी रावंक आयलो . आदी 
कळयना आसतना अचकीत तो सव्वीस जानेवारीक 
रातीचो सुमार धा वरांचेर दिल्लीक पावलो . त्या वेळार 
हांव म्हज्या कांय इश्टांवांगडा प्रजासत्ताक दिसानिमित्तान 
दवरिल्ल्या एका कवि संमेलनाक गेल्लों . हांव रावतालों 
त्या कंपाउंडांत दोन तीन घरां आसात आनी थंय संस्थेचे 
लोक रावतात . म्हजे असवडी हो गोंयकार भाव टॅक्सी 
घेवन आयलो . चौकीदारान तागेलें सामान देवोवन 
घेतलें आनी संस्थेच्या अतिथींखातीर आशिल्ली कूड 

उक्ती करून दिली . वासपूस करतकच तो जेवंक नाशिल्लो 
म्हणून कळ्ळे . तेन्ना चौकीदारान ताज्या जेवणाचीय तजवीज 
केली . ताका लागून मात्सो बोवाळ जालो आनी शेजाराक 
रावपी लोकांनी कोण आयला ताजी वासपूस 

केली . 
थंय लागीच एक जाण्टेली बायल रावताली . तिणे 
हो गोंयकार भाव जेवंक बशिल्लो थंय येवन ताका 
कितें जाय नाका ते विचारून घेतले . जानेवारी म्हयन्यांत 
दिल्लीक आखांताचें शी आसता आनी शियान शीत 
किंवजेता म्हणून चडसो लोक रोटी आनी भाजीच खाता . 
पुण आमचो गोंयकार भाव दाळीच्या रोसांत -- थंय 
दाळच म्हण्टात आनी ती फक्कत मीठ - मिरसांग - हळद 
घालून शिजयिल्ली दाळ आसता - रोटी बुडोवन खाता 
तें पळोवन ते बायलेक अजाप दिसले . तिणे रानप्याक 
विचाल्लें , ' ताका भाजी कित्याक दिली ना ? ' रानप्यान 
सांगलें , ताणे भाजी नाका म्हळ्या . तिका दिसले हे 
गोंयकार नुस्तें आनी शीत हाजेभायर कांयच खावंक 
नकळत . तरी तिणे कसली भाजी आसा काय म्हणून 
रानप्याकडेन वासपूस केली . 

आल - गोभी ' रानप्यान जाप दिली . 
' क्यों बेटा , ' जाण्टेलेन ह्या गोंयकाराक विचाल्लें , 
तुम्हें आलू - गोभीकी सब्जी नहीं भाती ? ' 

' नहीं ... मैं आलू नहीं खाता . ' आमच्या गोंयकार 
भावान जाप दिली . राती - वेळार आनी कितें करतली 
म्हणून ती ओगी रावली . 

तागेलें जेवण जातकच तिणे सांगलें , ' मुसाफिरीमें 
तुम थक गये होंगे ; अब आरामसे सो जाओ . चंद्रकांतसे 
तुम्हारी सबेरे मुलाकात होगी . ' 

' हां ' म्हज्या इश्टान जाप दिली . 
' तुम्हारे पास ओढनेके लिये कुछ है न ? ' तिणे परत 


$ 


वासपूस केली . 


' जी नाही . ' ताणें जाप दिली . 

' अरे भाई , यहाँ ठंड तो गजबका होता है . यह 
गोआ थोडाही है ! यहाँ तो ओढनाही चाहिये . 

जी नहीं . हमारे घरमें कोई ओढता नहीं . ' ताणे 
जाप दिली . 

भाशेची अडचण आशिल्ली आनी मनीस सामको 
परकी देखून जाण्टेली चड कांय उलयली ना . तो इश्ट 
अतिथी - कुडीत गेलो आनी ती आपले कुडीत गेली . पुण 
तिका रावन रावन ताजो हुस्को जातालो . हो पयसुल्लो 
पावणो . ताका शियाची संवय ना . बेठोच शियान 
कुडकुडटलो अशें येवजून अर्द वरान एक कांबळ घेवन 
ती भायर आयली आनी तागेले कुडीकडेन गेली . 
हारशाच्या जनेलांतल्यान बॅटरी - दिव्याच्या झोतांत तिणे 
पळेलें कि हो गोंयकार भाव दोन - चार कांबळी पांगरून 
सुस्त न्हिदला . 

दुसऱ्या दिसा ते जाण्टेलेन म्हाका म्हळे , " भाई , 
तुम्हारे मेहमान तो अजीब हैं ! " 

कितें जालें तें म्हाका समजले ना . हांवें वासपूस केली 
तेन्ना तिणे सांगलें , ' कल रात रोटी दालमें डुबोकर 
खा डाली . कहने लगे मैं आलू नहीं खाता . ओढनेके 
लिये कुछ है ? पछने पर बोले , मैं नहीं ओढता . मैंने 
कहा यहाँ गजबका ठंड होता है । कुछ ओढनाही चाहिये ; 
तो कहने लगे हमारे घरमें कोओ भी ओढता नहीं 
मैं तो बिलकुल हैरान हुओ और रातमें कम्बल लेकर 
उनके कमरेमें गयी तो देखा कि साब कम्बलोंका ढेर 
ओढकर सोये हैं ! बडे अजीब है ये तुम्हारे दोस्त . ' 

कितें घडिल्लें तें कळूक म्हाका कळाव लागलो ना . 
हांवें म्हळे , ' माताजी , भाषाके कारण गलतफहमी 
हुी है ! मेरे दोस्त ओढते नहीं याने बीडी या सिगारेट 
पीते नहीं . कोंकणीमें बोडी या सिगारेट पीनेकी कृतिको 
' ओढना ' कहते हैं ! ' 

म्हजी जाप आयकून ती जाण्टेली पोट धरधरून 


४५ 


हांसत रावली . 

उप्रांत म्हाका समजले कि म्हजो इश्ट आलू म्हळ्यार 
आळं खायना . ताका बाबड्याक हिन्दीत बटाटांक 
आलू म्हण्टात हे खबर लेगीत नासलें ! 


मुझे बुढ्ढा मिल गया 


२४ एका खेड्यांत शाळेच्या एका समारंभाक म्हाका 

आमंत्रण आशिल्लें . शाळा चलोवपी संस्थेचो अध्यक्ष 
मदीं मदी केन्नाय मडगांवां येवन म्हाका मेळटालो . तितले 
पुरती म्हजी आनी ताजी वळख . बक्षीस समारंभाक 
ताणेच म्हाका आमंत्रण दिले आनी म्हाका व्हरूंकय तोच 
आयलो . दीस आशिल्लो आयतार आनी वेळ सकाळचो . 
सुमार साठ वर्सी पिरायचो तो जाण्टो मनीस . ताजे 
केंस पिकिल्ले . आनी दांत पडिल्ल्यान तो उलयता ती 
उतरां तागेले जिबेभोंवतणी घुस्पतालों आनी ताका 
लागन बेगीबेगीन उलयता आसताना तो कितें उलयता 
हे सोपेपणी समजना आशिल्लें . 

आमची टॅक्सी शाळेकडेन पावली तेन्ना लाऊड स्पीक 
राचेर सिनेमांतली एक रेकॉर्ड वाजताली आनी भुरगी 
जळामळाक शिपडिल्ले भशेन खेळटाली . टॅक्सींतल्यान 
देवनाफुडें आमच्या यजमान्यान म्हळे , " नस्ती सिनेमाची 
पदां वाजयतात " आनी ताणें वचून लाऊडस्पीकर 
वाल्याक ती रेकॉर्ड बंद करूंक सांगलें . रेकॉर्ड बंद जातां 
जातां त्या पदाची एक वळ म्हज्या कानांत पडलीः 
' क्या करूं राम मुझे बुढा मिल गया . 

काय वेळान समारंभ सुरू जालो . पयली भुरग्यांनी 
कार्यक्रम करून दाखयले . काय जाणांनी पदां म्हळी . दोन 
चलयांनी नाच केलो . एक नाट्यछटा आनी एक ल्हानशे 


नाटकुलें जालें . 

आमच्या यजमान्यान हेडमास्तराकडेन आनीक कितले 
कार्यक्रम उल्ल्यात म्हणून बासपूस केली आनी म्हज्या 
कानाकडेन आपले तोंड व्हरून सांगलें ' धा धा मिनटांचे 
दोन आयटम उल्ल्यात . ' 

हांवें म्हळे , ' ताकीत ना . ' 
स्टेजीचेर एक भुरगो म्हातान्याचे संवंग घेवन बशिल्लो . 
आनी तो कोणाक तरी उलो मारतालो . इतले म्हणसर 
रेकॉर्ड वाजली आनी एक चली नाचत नाचत स्टेजीर 
आयली . चली म्हाता - याक बोटां दाखोवन ताज्यो भगलो 
करून तोंड वाकडे तिकडे करताली . रेकॉर्डीचेर पद 
लागिल्लें- 

म्हातारा इतुका न अवधे 
पाऊणशे वयमान 


दंताजीचे ठाण उठले 
फुटले दोन्ही कान ... 

ह्या वेळार ते चलयेन सुन्दर अभिनय केलो आनी 
सगले भुरगे आनी मास्तर मोटया मोटयान हांसूक 
लागले . ' म्हाकाय हांसलेबगर रावं नज जालें . 

हांवें शेजरा बशिल्ल्या यजमान्याकडेन पळेलें . तो 
रागान तांबडो जाल्लो आनी सगळोच थरथरतालो . 
म्हजे नदरेक ताजी नदर मेळ्ळी तेन्ना तोंडार अडेचो 
हांसो हाडून ताणें म्हळे . " नाच बरो बसयला न्हय ? " 

उप्रांत बक्षीस समारंभ जालो . म्हजे आनी हेरांची 
भाशणां जाली आनी कार्यक्रम सोपलो . तोमेरेन साडेबारा 
जाल्ली . हांवें यजमान्याचोन निरोप घेवपाचे तयारेन 
म्हळे , “ बरें तर .. 

अशें कशें जातलें , ' ताणें म्हजो हात धरून म्हळे , 
' आज तुवें म्हाका पंगती - लाभ दिवंकच जाय . हांवें 
सकाळीच घराकडेन सांगून दवल्ला . ' 

त्या दिसा दनपारचो तो जाण्टेलो म्हाका आपल्यागेर 

घेवन गेलो . जेवणाचो थाट खेरीजच आसलो . आमी 
दोगूच जेवंक बशिल्ले आनी एक अठरा - वीस वर्त्यांची 
चली आमकां वाडटाली . घरांत भितर आनीकय बायलो 
आसात हे भायर पावतल्या आवाजावेल्यान दिसतालें . 

जेवल्याउप्रांत आमी भायर येवन बसले तेन्ना जाण्टे 
ल्यान म्हाका विचाल्लें , ' जेवणांत काय आगळे उणे 
बी नाशिल्लें मू ? ' 

' निखालस ना . उरफाटें , जेवण बरें रुचीक जाल्लें . 
तुमचे सुनेचो हात खऱ्यानीच सुगरणीचो . 

सुनेचो न्हय , बायलेचो म्हण ... ' 
खऱ्यानीच जिणें रांदले ती अन्नपूर्णाच . तुमची 
बायल दिश्टी पडली ना म्हणून वाडूंक आयिल्ले सुनेकच 
हांवें स्रय दिले . ' 

' वाडटाली तीच म्हजी बायल . 
' अशें , तर म्हजी समजुपांत चूक जाली . ' 
चूक जाबची कित्याक काय म्हण्टां ; हांव कितें 
म्हातारो हय गा ? दांत पडले आनी केस पिकले 
म्हणून पिराय जाता ? ' 

उप्रांत म्हाका कळ्ळे कि आमचो यजमान सात - आठ 
वर्सी आदी ते शाळेत शिकयतालो आनी ती चली ते 
शाळेत शिकताली . एका गरीब घरचे चलयेचो उद्धार 
करपाची ह्या मास्तरान तयारी दाखोवन तिगेल्या 
आवय - बापायक हुस्क्या मेकळी केल्लों ! 


गुरूलो मंत्र 


२५ 

उत्तर हिन्दुस्थानांत जून आनी जुलै हे दोन म्हेने 

चड उबाळाचे . त्या दिसांनी सकाळी साडेपांच 
वरांचेरच वत येता आनी रातीच्या बारा मेरेन आनी 
त्या उप्रान्त लेगीत वारो व्हांवता तोय तापिल्लो . त्या 

दिसांनी खूब लोकाक ' सनस्ट्रोक ' जातात . आनी 
देखून चडसो लोक दीसभर घरांतच बसता . आनी 
जांकां तांकता , फावता ते ' हिल - स्टेशनां'चेर वतात . हांव 
दिल्लीक आसताना आमी वर्सान वर्स गिमांत खंयच्याय 
तरी हिल - स्टेशना'चेर ना जाल्यार हिमालयांत बताले . 
आमी काय इश्ट वर्सभर पैशे जमोवन निमाणे 
जून - जुलै ह्या म्हैन्यांच्या खर्चाची तजवीज करताले . 

एका वर्सा मुंबयचो आमचो एक प्रोफेसर इश्ट मार्च 
म्हैन्यांत दिल्लीक आयिल्लो . तेन्ना आमी जुनांत हिमा 
लयांत कौसानीक वचपाचें थारायताले . ह्या मुंबयकार 
इश्टाक आपणे आमचे बरोबर वचचे अशें दिसले . 
ताणे विचाल्लें , ' कितलोसो खर्च येत ? ' 

प्रोग्राम दोन म्हन्यांचो आशिल्ल्यान उणेच म्हळ्यार 
पांचशे - सशे रुपये जण एका मनशाक खर्च येतलो 
असो आमी हिशोब केलो . ताणें म्हळे , ' तुमी साडेसुडे . 
म्हाका भायर सरतलो जाल्यार बायल आनी तीन 
भुरग्यांक घेवन वचचें पडटलें . ' 

कोणेशें ताका म्हळे , ' बायलेक आनी भुरग्यांक 
दवरून तूंच यो . ' 

ताणें म्हळे , ' हांव खोश्शेन येन . पुण ती म्हाका 
सोडीत ? ' 

निमाणेकडेन ताणें आपूण येवंचो ना , अशें थारायलें 
आनी तो मंबय वचूंक गेलो . 

एप्रिल म्हन्यांत ताजी म्हाका चीट आयली आपूण 
कौसानीक येवपाचो विचार करतां . तुमी केन्ना भायर 
सरतले ते कळयात . हांवें ताका तारीक कळयली . 

आमी भायर सरपाच्या चार दीस आदी .ताजो 
तेलेग्राम आयलो आनी तो एकलोच दुसऱ्या दिसा 
दिल्लीक आयलो . 

हांवें ताका विचाल्लें , ' तुका बायलभुरग्यांनी वचूंक 
दिलें ? 


" 


हय ; तांणी खोश्शेन वचूंक दिलें इतलेच न्हय ; म्हाका 
सुसेगाद राव , आमचो हुस्को करूं नाका अशें सांगलें . 
हांवें तांकां जण एकल्याक कौसानीक येवपाचो आग्रो 
केलो . पुण सगळ्यांनी येना म्हुण सांगलें . ' 

' हे अशें कशें घडलं ? ' 

' ती एक वेगळीच काणी , ' ताणें म्हळे , ' पयलीं 
आमी कौसानीक पावया . मागीर तुका सांगतां . ' 
' आतांच कित्याक सांगना ? ' 

अजून म्हाका हांव कौसानीक पावत हाजो भरवंसो 
ना . आपलें नाशें आनी जगाचें हाशें कित्याक करूया ? ' 

जेन्ना आमी कौसानीक पावले तेन्ना प्रोफेसरान 
सांगले , ' एका गुरून म्हाका मंत्र दिलो आनी त्या मंत्राच्या 
बळार बायलेन आनी भुरग्यांनी म्हाका एकल्याकच 
कौसानीक वचूंक परवानगी दिली . ' 

असो कसलो मंत्र तर रे तो ? आनी तुजेसारको 
प्रोफेसर मंत्रांचेर विस्वास दवरता ? ' 

त्या उतराक ताणें आपली खबर सांगली . तागेल्या 
गुरून सांगिल्ले प्रमाणे ताणें आब्रीलांतच घराकडेन 
कारण नासतना फडफडूक सुरवात केली . त्या दिसा 
बायलेन हाजे आवडीची भाजी केल्ली . तरी आसतना 
हाणे जेवणाचे ताट मोखून माल्लें आनी उपाशी वचून 
न्हिदलो . घरांत उलयना जालो . भुरग्यांनी मात्सो 
आवाज केलो जाल्यार हो तांकां तापोवन काडूंक लागलो . 
मे म्हन्यांत ताणें आपलो फडफडो वाडयलो . आनी 
ताका लागून बायल आनी भुरगों हो घरांत आसतना 
चोराभशेन वागूक लागली . तांकां केन्ना काय हाज्या 
तोंडांतल्यान चार दीस सुसेग मेळ्ळ्यार पुरो जालो . 
आनी अशा वेळार जुनाच्या आरंभाक ताणें सांगलें . 
हांव दोन म्है ने हिमालयांत वतां ; तुमी कोण येतात ? ' 

ना ; तूंच बरे भशेन वचून यो . ' बायलेन जाप 
दिली . 


' मागीर फाटल्यान पिरपीर नाका . येवपाचें आसल्यार 
येयात . ' 

' ना . पैशांची अडवण जावंची ना . आनी तुकाय 
सुसेग मेळटलो . ' तिणें जाप दिली . 

भुरग्यांनीय ना म्हणून सांगलें . आनी अशे तरेन 
आमच्या प्रोफेसरान आपल्या बजेटांत कौसानीचो प्रवास 
बसयलो . 

ही खबर सांगून हांसत ताणें म्हळे , ' दोन म्हेने जे 
मनःस्ताप काडले तांकां मात सुमार ना . बाबडे बायलेक 
आनी भुरग्यांक बशिल्लेकडेन जांच सोसचे पडले . ' 


व्हंकल खंयची ? 


२६ 

अका इश्टाल्या लग्नाक गेल्लेकडेन न्हवरो 
आनी व्हकल सव्यार 

बशिल्ली . थंय 
न्हवरो लजेन सामको बागविल्लो . पुण व्हकल मात 
धीट बशिल्ली . ही विसंगत आमचे नदरेक हाडून 
दिवपाच्या इराद्यान आमच्या सांगातान गेल्ल्या दुसऱ्या 
एका इश्टान म्हळे , “ व्हंकल खंयची ? " 

आमी हांसूक वताले इतले म्हणसर शेजरा बसून 
खाणाची प्लेट सोंपयतल्या एका मनशान म्हळे , “ आमच्या 
सोयांतली ती ! " 
हांसचे काय रडचे हे आमकां समजले ना . पुण 
प्लेट सोंपयना फुडें ताणे आनो करून आमकां ओडी 
ओडीत सव्याकडेन व्हेले आनी व्हकलेची वळख करून 
दिली . इतलेंच न्हय तर “ कामू आवयलो सवती मेवणो " 
ह्या थाटांत आपलें तिजेकडले नातें विचकावन सांगलें . 

इतले करूनय सभागी ओगी रावलो ना ; तर आमची 
वळख तिजेकडेन करून दितना आमकां कोणाक खबर 
नाशिल्ली नाती उस्तूंक लागलो . हे सगळे पळोवन 


आदींच लजेन बागविल्लो न्हवरो सामको तांबडो 
गुंज जालो आनी आमचेरय व्हंकले मुखार लजेवपाचो 
प्रसंग आयलो . 


चंद्राली आवय कोण 

ही गजाल जायत्या वर्सा आदी कांसावले 

घडली . थंय मराठी शाळेत शिकोवपाखातीर 
एक नवोच मास्तर आयिल्लो . आपली विद्वत्ता आनी 
शिकोवपाची पद्दत हांची सदांच तो बडाय मारतालो . 
सांजच्या वेळार आमकां मेळ्ळो जाल्यार ' शाळेत 
येऊन मुलांची प्रगती पळयात मू हो ! ' असो आग्रो 
करतालो . 

एक दीस आमी शाळेत गेले . मास्तर दुसरे यत्तेच्या 
भुरग्यांक शिकयतालो . भुरगी मास्तराल्या मेजा भोंव 
तणी उबी आशिल्ली . आनी हातांत लिंगड्याची एक 
बडी घेवन मास्तर कदेलार बशिल्लो . मास्तरान आमकां 
बरो येवकार दिलो आनी शाळेची माहिती दिली . 
उप्रांत म्हळे , ' भुरग्यांक प्रश्न विचारून पळेयात . 

आमी ' आसूं ' म्हळे . पुण मास्तर चडच आग्रो 
करूंक लागलो . निमाणेकडेन आमच्या बरोबरच्या एक 
ल्यान मास्तराक म्हळे , ' तुमी शिकयात . मदीं कितैय 
येवजल्यार प्रश्न विचारतां . ' 

मास्तर शिकोवंक लागलो . चंद्राक आवयन एक 
आंगले शिवलें . शुक्ल पक्षांत चंद्र दिसान दीस व्हड 
जायत वतालो आनी दिसपट्टे तें आंगले व्हड करचें 
पडटालें . आनी पुनवेउप्रांत कृश्ण पक्षांत चंद्र भागूक 
लागलो . दिसपट्टे आंगलें ताका सदळ जाताले आनी 
तो आवयकडेन तें ल्हान करूंक सांगतालो अशी भुर 


ग्यांखातीर काणी आशिल्लो धडो मास्तर शिकयतालो . 

मदींच आमगेल्या मनशान एका भुरग्याक विचाल्लें . 
' चंद्राली आवय कोण ? ' भुरगो गडबडलो . मास्तरान 
ताजे फाटीर एक धुमको घालो आनी म्हळे , ' दे झटपट 
उत्तर . गांगरतोस काय ? ' 

आमकां भुरग्याची काकूळट आयली . आमी म्हळे , 
' आसूं ... वतात आमी . ' 

पुण मास्तराक ती आपली फजेत जाली अशें दिसलें 
आनी ताणे दुसऱ्या भुरग्याक विचाल्लें , ' तूं सांग पाहूं . ' 

दुसऱ्या भुरग्याले त्रास वांचोवपा खातीर आमी 
भायर आयले . मास्तरय आमच्या बरोबर भायर आयलो . 
भायर येवन ताणें म्हळे , ' भुरग्यांची बरी तयारी जाल्या 

• पुण तुमच्या पावण्यान जो प्रस्न विचाल्लो तो 
सामको कठीण ... मॅट्रिकेचो ... आमकां लेगीत अकाद्री 
ताची जाप दिवंक येवची ना . ' 

आमी हांसले . 
त्या उप्रांत हो मास्तर म्हाका खूब वर्सानी पणजे 
मेळ्ळो . त्या वेळार मराठी मास्तरांच्यो परिक्षा घेवन 
खूबशा जाणांक शिक्षण खात्यान नापास केल्ले आनी 
हे सगळे मास्तर सचिवालया मुखार निदर्शनां करताले . 
हांव थंय पावलों तेन्ना हो मास्तर मुखार आयलो आनी 
ताणे म्हाका जाप दिली . ' काय केणी , ओळखतां की 


नाहीं ? ' 


मास्तराक पळेनाफुडें हांव ताका वळखलों . हांवें 
ताका विचाल्लें , ' कितें मास्तर , तुमीय नापास ? ' 

' आम्हांस नापास कोण करणार ? शिक्षक वर्गाला 
सहानुभूति दाखवायला म्हणून निदर्शनास आलों झालें . ' 
अशें म्हणून मास्तर गर्दैत नाच जालो . 


अंदूं ना , फुडां आहा 

आमच्या गांवांत एक इश्कोल प्रिमारियाचो 

प्रोफेसोर काय तंटयाक लागून सरकारी चाकरी 
सोडून खाजगी शिकवण्यो दितालो . आवलांत बचपी 
काय भुरगों ताजेकडेन टयुशनाक वताली . ते भायर 
तो हेर भुरग्यांक खाजगी शिकोवन सरकारी परीक्षांक 
बसयतालो . शिस्त पाळपो आनी उजू मार्गान चलपी 
मनीस म्हणून गांवचो लोक ताका वाखाण्टालो . 

ही गजाल घडली तेन्ना हांव प्रिमर ग्राव शिकतालों . 
ह्यो परीक्षा घेवंक एक सरकारी परीक्षक आयिल्लो आनी 
त्याभायर आमच्या आवलांतली एक प्रोफेसोरा आशिल्ली . 
हो जो परीक्षक आयिल्लो ताजें आनी खाजगी ट्युशनां 
दिवपी प्रोफेसोराचें एक पोरनें केस्तांव आशिल्लें . हें 
केस्तांव सगल्यांक खबर आशिल्ल्यान हो परीक्षक 
आपले खाजगी भुरगे नापास करतलो अशें तो प्रोफेसोर 
सगळ्यांक सांगतालो . 

परीक्षा हॉलांत चलताल्यो . भुरगे एका बांकार 
एक अशे बसून पेपर बरयताले . आनी भायर वारांदांत 
हो टयुशनां दिवपी प्रोफेसोर आनी हेर लोक आशिल्ले 
ह्या प्रोफेसोरालो एक भुरगो म्हज्या फाटल्या बांकार 
आशिल्लो . पेपर बरयता आसतना ताणें मान उंचावन 
म्हगेल्या पेपरांतलें एक गणीत पळोवपाचो यत्न केलो . 
परीक्षकांचे थंय लक्ष नासलें . सारकें दिसना हे पळोवन 
त्या भुरग्यान म्हाका फाटीक बोट लायलें आनी 

ल्हवू 
सांगले , ' तुजो पेपर मात्सो उजव्या अर्शन धर . ' 

हांवें तो तसो धल्लो आनी तो भुरगो गणीत कॉपी 
मारूंक लागलो . परीक्षकांनी तें पळयलें काय ना कोण 
जाणा ! पुण भायर वारांदात पासयो मारतना त्या 

भुरग्याल्या खाजगी प्रोफेसोरान तें पळयलें . आनी 
जनेलांतल्यान तकली भितर घालून मोटयान म्हळे , 
जुआंव फिलीप , अंदूंना फुडां आहा . फुडां ना त्या 
फुडां आहा . नांव पेर्देर करूं नाका . कॉपीयार मारूं 


नाका . 


ही किळांच आयकून परीक्षक भानार आयले 
आनी तांणी जुआंव फिलीपालो जागो बदल्लो . 

परिणाम जावपाचो तोच जालो . जुआंव फिलीप 
नापास जालो . पुण आमगेल्या प्रोफेसोरान व्हड 
अभिमानान सगळळ्यांक सांगलें , ' म्हजे भुरगे केन्नाच 
कॉपियार करून पास जायनात . एजाम पास जावचे 
परस भुरग्याक बरी देख आसूक जाय . ' 


कविराज 


नैनीतालाक पयलेच फावटी वता आसताना 

दिल्लीच्या म्हज्या एका इश्टान आपल्या थंयच्या 
इश्टाक चीट दिली आनी म्हजी वळख करून दिवन 
म्हाका रावपाचो जागो बी मेळपाक अडचण आयली 
जाल्यार मदत कर म्हणून बरयलें . बऱ्या नशिबान 
म्हाका रावंक जागो मेळ्ळो . तरी हे परकी सुवातेर 
कोणय वळखीचो आसल्यार बरो अशें येवजून हांव 
ती चीट घेवन तो पत्तो सोदीत गेलों . लखाटयाचेर 
त्या मनशाल्या नांवा आदी ' पंडित ' अशी मानाची 
पदवी जोडिल्ली . 

पंडितालें घर सोदूंक कळाव लागलो ना . घराचेर 
भायर ताज्या नांवाची बी पाटी लायिल्ली . तिजेर नांवा 
आदी ' कविराज ' में उतर आसलें . म्हाका आजाप 
जालें . कोणय कवी आसलो तरी आपणाक ' कविराज ' 

म्हणून घेवपाची ही पद्दत म्हाका नवीच दिसली . 

कविराज चड जाण्टो नासलो . ताणें म्हाका येवकार 
दिलो आनी लिंबाचे सरबत दिलें . पांच मिनटां बाकीच्यो 
गजाली केल्या उप्रांत हांवें साअित्याविशीं उलोवंक 
आरंभ केलो . 

' हालों तुमी कितें नवें बरयलें ? ' हांवें विचाल्लें . 

' स्वस्थ हिन्द ' मासिकाखातीर कसलेशे श्रुतीच्या 
मूळ संस्कृत श्लोकांचे अनुवाद केले अशें सांगून ताणें 
एक संस्कृत श्लोक म्हळो . आनी सांगलें , ' संस्कृत 
भास बरीच फसवी . तिजो जाय तसो अर्थ लावू येता . 
जणेकाचे साधनेचेर अर्थ लावप अवलंबून आसता . ' 

' तुमी स्वतंत्र कांयच बरोवंक ना ? ' हांवें विचाल्लें . 

' बरोवपाचें मनांत आसा . एक - दोन लेख बरयल्यात . 
एक ग्रंथ तकलेत घोळटा . पुण वेळच मेळना . ' 

तुमची एकाद्री कविता म्हणून दाखयात मू हो . 
हिन्दी कवीक मात्सो आग्रो लागता हे जाणा आशि 
ल्ल्यान हांवें ताका आग्रो केलो . 

' कविता ? ' कविराजान म्हळे , ' हमें कवितासे 
क्या वास्ता ? " 

हांब गोंदळ्ळो . तरी उश्णो नेट हाडून हांवें म्हळे , 
आप तो कविराज ठहरे ! ' 

' जी हाँ ... कविराजका वास्ता दिनरात कंध 
मूलोंसेही रहता है . 

म्हाका बोध जालो ना . पुण म्हजो गोंदळ ताज्या 
लक्षांत आयलो . ताणें म्हळे , ' आप गोआके हैं न ? 
तभी आपको गलतफहमी हुई . हमारे यहाँ कविराज 
वैद्य को कहलाते हैं . 

हांव सामको शेळेलों . ' माफ कीजियेगा , ' हांवें म्हळे , 
हिन्दीके अपर्याप्त ज्ञानने मुझे धोका दिया . 

नहीं नहीं..माफी काहेकी ? ' म्हणून तो मेकळे 
पणान हांसलो . आनी म्हजी लज लिपोवपाखातीर 
हांवय हांसलों . 

५६ 


घरंदाजपण 


३० ही खबर हांवें आयकल्ली . हिन्दुस्तानांतल्या एका 

व्हड राजकी फुडान्याच्या लग्नाची खबर ती . 
हो फुडारी एक व्हड उद्योगपतीय . त्या काळार ल्हानपणांत 
लग्नां जाताली . न्हवयले आवय बापूय व्हंकल पसंत 
करताले . ह्या फुडायले व्हंकलेक पळोवपाखातीर न्हव 
याले आवय बापूय व्हंकलेगेर गेले . तांचे बरोबर 
तांगेली घरची वावराडीय गेल्ली . व्हंकलेक पळोवन 
न्हवरेकार घरा परततकच व्हकल कशी हे विशी घरांत 
उलोवणीं चलताली . हांवें आयकलें ते प्रमाण आवयलें 
आनी बापायलें व्हंकलेविशीं एकमत जायना जालें . 
तेन्ना कोणेश म्हळे , “ आमी अशें करूंया . वावराडेकय 
विचारुया . 

निमाणेकडेन वावराडेले मत समजून घेवन व्हंकलेक 
पसंत वा नासपंत करप अशें थारायलें . 

वावराडी आयली . 
' चली तुका पसंत मगे ? ' कोणेशे तिका विचाल्लें . 

म्हाका पसंत पडपाक हांवें तिका खंय सारकी 
पळेल्या ? ' वावराडेन म्हळे . 

' आगे , इतले पैस व्हंकल पळोवंक म्हणून तूं गेली 
आनी व्हंकलेक पळेना आसतनाच परत आयली ? ' 

व्हंकल आनी हेर लोक सगळो भितर सालांत 
आशिल्लो . आनी हांव मागीलदारांत उल्ली . ' तिणे 

जाप दिली . 


आगे पापये , तुका विचारून तुज्या मत्तान ही सोयरीक 
करची काय करची न्हय हे थारावचे अशें आमकां 
दिशिल्लें . 
' सोयरीक करपाविशी म्हण्टात जाल्यार म्हजे मत 

सामकें ही सोयरीक करची अशे ! ' बावराडेन जाप 
दिली . 

पुण तूं म्हण्टा तुवें व्हंकलेक पळोवंक ना . मागीर 
ही सोयरीक करची अशें म्हणपाक तुका आदार कितें ? 
व्हकलकारांच्या वैभवाक बी तूं भुल्लुसली ना मगे ? ' 

' ना बाये . ' वावराडेन जाप दिली . ' म्हज्या मत्तान 
ती व्हंकल घरंदाज . तें घरंदाजपण पळोवन दोळे 
धांपून सोयरीक करची . 
' घरंदाजपण तुका कशें कळ ? ' 

हांव मागीलदारांत बशिल्लों थंय तांगेली वावराडी 
आसली . ती तांगेर तीस वा वावर करता खंय . त्या 
आदी तिगेली मांय वावर करताली . ज्या घरांत वावराडी 
इतली वर्सी उरता त्या घराक घरंदाजपण आसूकच 
जाय . ' वावराडेन जाप दिली . 

आनी मागीर तो सोयरीक जाली . 


डॉग इज ब्लॅक 


३१ 

हांव म्हज्या एका इश्टागेर गेल्लेकडेन ही गजाल 

घडली . तागेली भुरगों तेन्ना निक्तींच इंग्लेज शाळेत 
वचूंक लागिल्ली . दनपारच्या वेळार ती आपले आवयसरी 
बसून नवीं पुस्तकां हातांत घेवन वाचताली . मदींच 
एकल्या भुरग्यान आवयक एका इंग्लेज उतराचो अर्थ 
विचाल्लो . आवयन म्हळे , ‘ म्हाका खंय येता इंग्लेज ? ' 

हांव शिकयतां ' दुसऱ्या भुरग्यान म्हळे . 
' तूं शिकयता आसत जाल्यार हांव बरी शिकून 
घेन . ' आवयन जाप दिली . 

हांव कुशीक बसून आवय - पुतालो हो संवाद आयकतालों . 
भुरग्यान आपल्या हातांतलें प्रायमर उक्तें केलें आनी 

आवयक सांगले , ' म्हण , डी ओ जी डॉग . ' 
' आवयन तशें म्हळे . भुरग्यान विचाल्लें , ' डॉग 
म्हळ्यार कितें ? ' 
' सांग मरे . ' 

डॉग म्हळ्यार सुणे . आतां सांग - द डॉग इज 
ब्लॅक म्हळ्यार कितें ? ' 

हांव सांगतां ' आवयन म्हळे , ' सुणे चोरून खाता . 
भुरग्याक दिसलें आवयन इतल्या आत्मविश्वासान 
सांगलां जाल्यार तिका समजता आसूये . तो म्हणूक 
लागलो , ' तुका इंग्लेज येता . तूंच म्हाका शिकय . ' 

म्हाका हांसो आयलो . हांव हांसलों तें पळोवन 
तिणे म्हाका विचाल्लें , ' कित्याक हांसलो ? ' 

' ते मागीर सांगतां . पुण द डॉग इज ब्लॅक म्हळ्यार 
सुणे चोरून खाता म्हणपाचे तुका कशें कळ्ळे ? ' 

' ब्लॅक करप म्हळ्यार चोरप , चोरून व्यापार 
करप हे आयकून हांव जाणां . डॉग म्हळ्यार जर 
सुणे जाल्यार तें व्यापार कितें करतले ? कर्म ! म्हणून 
हावें असो अर्थ लायलो . 

तिगेलो घोव व्यापारी . तो ब्लॅक बी करता काय ? 


सायविणीची इत्सा 


३२ ही गजाल कांसावलेच्या एका भाटकाराची . 

तागेलो भुरगो तेन्ना सेगुंद ग्राव शिकतालो . 
आपलो भुरगो हुशार जावंचो म्हणून तो भाटकार खूब 
येत्न करतालो . येतना वतना तो भुरग्याक प्रस्न 
विचारतालो आनी ताणें सारकें उत्तर दिले ना 
जाल्यार वाटेन चलता आसतनाच ताका शिकयत 
रावतालो . निमाणेकडेन ताणे पळयलें कि गणितांत 


आपलो भुरगो फाटी 
भुरगो फाटी आसा . 

आसा . ताका गणिताची 
शिकवण दिलेबगर काम भाग . ना . खासा बापूय 
गणितांत ' ढ ' आशिल्लो आनी कंजूस . पैसो 
मोडप म्हळ्यार ताज्या जिवार येतालें . पिनके बूट 
आनी वेंत - वेंत रुंदायेच्यो कपयो मारिल्लें कालसांव 
घालून तो भोंवतालो . ताका सिगार खूब आवडटालें . 
पुण पैशे वांचोवपाखातीर तो पणसाच्या सुकिल्ल्या 
पानांत धुमटी घालून ताजी विडी करतालो आनी 
ओडटालो . आनी वाटेन येतना वतना वळखिच्याकडेन 
सिगार मागून घेतालो . कोणेय दिल्लें सिगार तो सगळे 
तोंडांत धरिना आशिल्लो . ते मोडून दोन कुडके करतालो 
आनी एकेक कुडको पालोवन पालोवन दोन - चार 
खेपो ओडटालो . अशा ह्या मनशाक चल्याक शिकवण 
दिवंक जाय म्हणपाचे पटिल्ले पुण शिकवणेची फी 
दिवंक जिवार येतालें . 
निमाणेकडेन ताणे एका मेस्त्रीकडेन पुताक 

शिकवण 
घेवंक धाडलो . मेस्त्रीकडेन वांटपण करून म्हयन्याक 
पांच रुपया फी थारायली . दिसपट्टो शिकवण चालू 
आसतना बापू 

मेस्रीगेर 

बचून बसतालो आनी थारायि 
ल्ल्या एका वरापरस पंदरावीस मिनटां चड वेळ मेस्त्रीक 
शिकोवंक लायतालो . दिसपट्टो मेस्त्रीक तो आपल्या 
पुताचे प्रगतीविशीं प्रश्न करतालो . 

शिकवणेचो म्हयनो सोंपलो आनी एक दीस मेस्त्रीन 
फी मागली . तेन्नाच्यान बापूय मेस्त्रीगेर वचना 
जालो . पुण मार्गार मेस्त्री मेळ्ळो जाल्यार पुताले 
प्रगतीविशी प्रस्न विचाल्लेबगर रावना आशिल्लो . 
आनी मेस्त्रीन फी मागली जाल्यार एक दोन दिसांनी 
दितां अशें सांगतालो . 

निमाणेकडेन एक दीस मेस्त्री सामकोच फाटीक 
लागलो तेन्ना त्या भाटकारान सांगलें , ' आनीक धा दीस 
राव . धा दिसांनी तुगेले पैशे दितां . ' 


६० 


मेस्त्रीन म्हळे , " खूब दीस रावलों , आतां धा दिसांनी 
आनी खंयचे पैशे येतले ? आतांच दिवन उडय . 

' ना . म्हाका पैशे येवपाचे आसात . पयर रेमेत 
सायबिणीच्या फेस्ता दिसा हावें सायबिणीक वातीची 
आंगवण करून एक सोर्त काडल्या , धा दिसांनी आबेतुर 
आसा . धा दिसांनी तुका पैशे दितां . मात्सो धीर धर . 

' आनी तुका सोर्त लागली ना जाल्यार ? ' मेस्त्रीन 
विचाल्लें . 

तशें म्हणूं नका . आनी तशें जावंक पावं नाका . 
पुण वायट नशिबान म्हाका सोर्त फुटली ना जाल्यार 
नशीब तुजें ! ' 
मेस्त्रीन कपलार हात मारून घेतलो . 

सोर्तीचे आबेर्तुर जालें . पुण मेस्त्रीचे नशीब फळ्ळे 
ना . पथून जेन्ना तो भाटकार मेस्त्रीक मेळ्ळो तेन्ना ताणें 
मेस्त्रीक म्हळे , ‘ म्हजी इत्सा खूब आसली पुण साय 
बिणीची वेगळीच आसली . हांव कितें करूं ? 

भाव कितले ? 


३३ मुंबय स्थायिक जाल्ल्या एका गोंयकार मेस्ताची 

ही गजाल . चाकरी सोदूंक हो मेस्त मुंबयच्या 
आपल्या एका इश्टागेर गेलो . त्या इश्टालें एक ल्हानशेंच 
दुकान आशिल्लें . लाकडाचे फर्निचर करपांत हो मेस्त 
फिशाल आसलो पुण ताका खंयच्याय व्हड कंपनीत 
चाकरी जाय आशिल्ली . ती मेळसर तो आपल्या 
इश्टागेर रावतालो . 

दिवाळेकडेन ताणें आपल्या इश्टाक सांगलें , ' तुज्या 
दुकानाक आतां अवकळा आयल्या . तें चकचकीत करया . ' 

इश्टाच्या मनांतय सुदारप करपाचें आसलें . ताणें 
गिरगांवांतलें एक नवें दुकान पळेल्लें आनी आपल्या 

दुकानाची सजावट तशी करची अशें थारायलें . आनी 
सजावटीचे काम ह्या गोंयकार मेस्ताकडेन दिले . म्हयनो 
भर वावर करून ताणें दुकानाची सजावट केली . दिसांत 
ल्यान एक फावट तो तें गिरगांवांतलें दुकान पळोवन 
येतालो आनी ते भाशेन आपली सजावट करतालो . 
सगळी सजावट जाल्या उपरान्त ताणे त्या दुकानांत 
आशिल्ले तसले बोर्ड पितारून ह्या दुकानांत लायले 
आनी निमाणेकडेन एक दीस आपल्या इश्टाक विचाल्लें , 
तुका भाव कितले ? ' 
इश्टान सांगले , पांच , कित्याक ? 
" मागीर सांगतां . " मेस्तान जाप दिली . 

एक दीस ह्या मेस्तान एक बोर्ड पितारून हाडलो . 
ताजेर बरयिल्लें , ' पांच भाव . ' 

हो बोर्ड पळोवन अजापून दुकानाच्या धनयान मेस्ताक 
विचाल्लें , ' हो रे बाबा कसलो बोर्ड ? ' 
तुका पांच भाव न्हय ? ताजो बोर्ड हो . 

तो दुकानाचेर कित्याक लावंक जाय रे ? ' 
' तुवें तें गिरगांवांतलें दुकान सांगिल्लें न्हय ; ताणे 
लेगीत असोच बोर्ड लायला - ' अकच भाव ' म्हणून . 
तुका पांच भाव न्हय ? म्हणून हांवें हो असो बोर्ड पितारून 
हाडलो . 


' पुण 


हांवें पयलींच सांगिल्लें ! 


ते 


३४ 

कसलीय गजाल आसू , ती आपूण आदींच 

जाणा आशिल्लों आनी गजालीत 
नवीदाद अशी कांयच ना , अशें हेरांक सांगपाचो काय 
लोकांचो सभाव आसता . असल्या सभावाची जायतों 
मनशां हांवें पळयल्यांत . पुण पोळं एका इश्टागेर 

गेल्लेकडेन म्हाका असल्या सभावाच्या मनशांचो 
शिरोमणी पळोवंक मेळ्ळो . 

राजकर्णाचो विशय येतकच सगळ्यांत आदी ताणें 
सांगलें , ' इंदिरा गांधी आनी निलिंगप्पा भितल्ल्यान 
कोमिनाद ! तशेच मोरारजी आनी चव्हाण ! ! ' 
तागेल्या मत्तान इंदिरा गांधी आनी निजलिंगप्पा मेळून 
चव्हाणाक आनी मोरारजीक राजकर्णांतल्यान भायर 
काडूंक सोदतात . हांवें ताका विचाल्लें , ' अशें म्हणपाक 
आदार कितें ? " 

ताणें सट्ट करून जाप दिली , ' खासा निलिंगप्पानच 
म्हाका सांगलां न्हय ? ' 

संवसारांत ज्यो ज्यो गजाली घडल्यात त्यो आपूण 
आदींच जाणा आशिल्लों हे ताणें म्हाका वरभर पटोवन 
दिले . निमाणेकडेन आमी जेवंक बसले तेन्ना आमच्या 
इश्टाचे बायलेन म्हळे , ' शेजरा रावपी एक जाण्टेलो 
बरो ना . दोन दीस जाले ताका हार्ट अटॅक आयिल्लो . ' 

" हांव सांगतां तुका " ह्या मनशान म्हळे , “ आज 
फाल्यां तो हुंडी वाटायतलो . " 

हांवें विचाल्लें , “ तूं ताका वळखता ? 

" बरो वळखतां . पुण हे सांगूक वळख कित्याक 
जाय ? हांव सांगतां न्हय ? आयचे जोरगतीचेर 
आसा तो बोवाळ . " 

म्हज्या इश्टान विचाल्लें , ' तूं ताजे खबरेक बी गेल्लो रे ? ' 
' वचपाची गरजच ना . व्हनीबायन सांगल्या तितली 
खबर पुरो . आरे , शितावेल्यान भाताची परीक्षा करपी 
आमी . ' 

विशय बदल्लो आनी आमी जेवन उठले . दनपारचे 
डीत आड पडिल्ल्या वेळार शेजारच्या घरांतल्यान 
रडपाचो आवाज आयलो . 

आमच्या इश्टान आपले बायलेक उलो मारून कितें 
जाला ताची वासपूस करूंक सांगले . ते बराबर ह्या 


तुका . गेलो तो . 


मनशान म्हळे , ' तिका आनी धाडूं नाका . हांव सांगतां 

' 
आनी इतलें उलोवन सभागी आपुणच उठलो आनी 
शेजाऱ्यागेर गेलो . ताज्या फाटोफाट आमीय भायर 
आयले . दारांतच शेजारच्या वायटकाराली बायल 
उबी आशिल्ली . 

तिका दारांत उबी आशिल्ली पळोवन आमकां 
समजूंक कळाव लागलो ना कि आमोजोबोवाळ आयकल्लो 
तो भुरग्यांल्या रडपाचो आशिल्लो . आमी ह्या मनशाक 
परत आपयताले . पुण आमचो उलो कानारच घेना 
आसतना ताणें तिका म्हळे , “ आगे , x x x बाय , 
खंवसलो मगे ? हांव जाणाच आशिल्लों ! आतांच 
जेवता आसतना हां हांकां सांगिल्लें . आयचे जोरगती 
चेर तो वांचना . 

तिची बाबडेची कितें अवस्ता जाल्ली हे पळोवपाचे 
मनःस्थितीत आमी नाशिल्ले . आमकां सामको शेळो 
घाम सुटिल्लो . 


शेणिल्लें नाणे 


भोवडेर आसतना एक फावट हांव एका व्हड 

शारांत रोटरी क्लबाचे मिटिंगेग हाजीर 
राविल्लो . थंय ही गजाल घडली . ती डीनर मिटिंग 
आशिल्ली . पथली जळामळाक बसून ' फेलोशीप'चो कार्य 
क्रम जालो . आनी मागीर लोक जेवणाच्या मेजार आयलो . 

जेवणाच्या मेजार येवपाच्या वेळार एका रोटेरियनान 
आपल्या बोल्सांतल्यान विलोदाची कास भायर काडली 
आनी तातूंतलें एक रुप्याचे नाणे हातांत घेवन म्हळे , 

तुमकां दाखोवंक म्हणून हांवें मुजरत हे हाडलां . 
आठशीं वर्सा आदले हे नाणे केन्नाच चलनांत आयलें 

ना . राजान नमुन्याची चार नाणी तयार केली आनी ती 
पसंत करतासर तागेलें राज्य दुसयान जिखलें . नमुन्याची 
फक्कत चार नाणी काडिल्ली तातूंतलें हे एक . 

ताणें तें नाणे शेजाराक आशिल्ल्या मनशाकडेन 
दिले आनी तें एकेका मेंबराच्या हातांत वचूक लागले . 
मदीं मदीं ' हे तुका खंय मेळ्ळे , कशे मेळ्ळे ? ' असले 
प्रश्न येताले आनी त्या नाण्याचो धनी काणी सांगपाच्या 
आनंदान त्या नाण्याचो इतिहास सांगतालो . ' आज त्या 
नाण्याक एक लाख डॉलर्स मोल आसा . ' मदींच ताणें 
म्हळे . 

एके बटच्यान लोक नाणे तोखेताले आनी दुसरे 
वटच्यान जेवताले . सुमार अर्द वर नाण्याच्यो गजाली 
जाल्यो . निमाणेकडेन त्या नाण्याच्या धनयान म्हळे 
' तें परत दियात पळोवया . शेणलें जाल्यार धा वसांची 
खटपट फुकट वतली . ' 

सगळ्याक थंडाय . कोणेच जाप दिली ना . पांच 
मिनटां भितर समजलें , कोणाकडेनच ते नाणे ना ! 
एक मोलादीक नाणे दोळ्यांसामकार ना जावप ? 
आनी तेंय रोटरी क्लबाचे मिटिंगेत ? 

जेवणांत विन आयलें . मेजां - कदेलां हालोवन सोद 
सुरू जालो . पुण नाणे मेळ्ळे ना . क्लबाचो सेक्रेटरी 
मायकाचेर गेलो आनी ताणें सांगलें , ' एक मोलादीक 
नाणे शेणला . फाटल्यान दुबाव उरचो न्हय आनी क्लबाचें 
नांव इबाडचें न्हय म्हणून जणेकाची बोल्सां तपासतले . 
कोणेच वायट मानून घेवचे न्हय . पयली म्हजी बोल्सां 
तपासात . 

सगळे तयार जाले . पुण एकल्यान म्हळे , ' ना . 
म्हजी बोल्सा तपासूंक हांव दिवचों ना . नाणे शेणलां खरें . 
तें मोलादीक हातूंतय दुबाव ना . पुण असलो अपमान 
हांव सोसूंक तयार ना . 

आतां कितें करप ? जण एकाक ओगीच ताजो 

दुबाव येवंक लागलो . तोय बरोच गडबडिल्लो . ह्याच 
वेळार वेटरान मेजावेली एक ट्रे उबाल्ली . ट्रेच्या . पोंदा 
तें नाणे आशिल्लें . सगळ्यांक सू जालें . नाणे पळेतां 
पळेतां कोणे तरी तें मेजार दवरिल्लें आनी मदींच 
वेटरान ताजेर ट्रे हाडून दवरिल्ली . सगळयांलो दुबाव 
गेलो . क्लबाच्या नांवाक काळे लागले ना . 

निमाणेकडेन एकल्यान त्या मनशाक विचाल्लें . 
' बोल्सां तपासूक तूं कित्याक कबूल जालो ना ? लोकाक 
ओगीच तुजो दुबाव आयलो . ' 

हांसत ताणें सांगलें , ' म्हज्याय बोल्सांत तसलेच 
एक नाणें आसा . ' तें भायर काडून ताणें म्हळे , ' न्यूयो 
कि हांवें तें विकतें घेतिल्लें . तें सांपडिल्लें जाल्यार 
हांव चोरच जावपाचो . त्यापरस दुबावाचेर दवरिल्लें 
बरें म्हणून हावें विरोध केलो . ' 


पोलिटिकल सफरर 


गोंय स्वतंत्र जाल्या उपरान्त सरकारी चाकरी 

दिवंचे खातीर स्वातंत्र्य सैनिकांक आनी तांच्या 
कुटुम्बियांक खेरीज सवलती मेळूक लागल्यात . असल्या 
सवलतींचो फायदो घेवंचे खातीर जायते जाण कोणाय 
भाशेन आपलो संबंद स्वातंत्र्याच्या लढ्याकडेन जोडपाचो 
यत्न करताले . 

एक दीस एक भुरगो एक जायरात घेवन म्हजेकडेन 
आयलो आनी ताणें सांगलें कि आपूण स्वातंत्र्य सैनिक 
म्हणून आपल्याक सर्टिफिकेट दी . 

जायरात हांवें वाचली . एके सरकारी कचेरीत 
अधिकाऱ्याचो जागो भरपाचो आशिल्लो . उणेच म्हळ्यार 
उमेदवार पदवीधर आसूक जाय आनी बाकीच्यो अटी 
ते जायरातीत बरथिल्ल्यो आनी सकल बरयिल्लें कि 

उमेदवार राजकी पीडित ( पोलिटिकल सफरर ) वा 
ताचेर अवलंबून उरपी आसत जाल्यार ताज्या खातीर 
अटी सैल करतले . 

हांवें त्या भुरग्याक विचाल्लें , ' तूं तर सामको भुरगो . 
तूं केन्ना स्वातंत्र्याचे चळवळीत आशिल्लो ? ' 
' ना . चळवळींत हांवें केन्नाच भाग घेवंक ना . 
तुका केन्ना बंदखणीत बी धाडिल्लो ? ' 
' ना ' 
' मागीर तं पोलिटिकल सफरर कसो ? ' 

' दाखयतां , ' ताणें म्हळे आनी टायप केल्लें एक 
मार्कलिस्ट भायर काडले . ते हातांत घेता आसतना 
हांवें ताका विचाल्लें , ' तूं डिग्री परीक्षा पास जाला 
मरे ? " 

" परीक्षेक बशिल्लो . पुण पास जावंक ना . पुण 
हांव पोलिटिकल सफरर आशिल्ल्यान म्हाका सूट मेळू 

. 
हांवें मार्कलिस्ट वाचलें . एकाच विशयांत तो भुरगो 
नापास जाल्लो . म्हाका तें वाचून कांयच बोध जालो 
ना . म्हणून हांवें ताका विचाल्लें , ' पुण तूं पोलिटिकल 
सफरर कसो ? ' 

' तुवें मार्कलिस्ट पळयळांच . हांव पोलिटिक्सांत 
नापास जालों आनी ताका लागून म्हका डिग्री मेळ्ळी 
ना . हांव ' सफर ' जातां म्हण्टकच हांव पोलिटिकल 
सफरर न्हय ? 

म्हाका या भुरग्याच्या अज्ञानाची काकळ्ट आयली . 
पुण प्रामाणिकपण पळोवन बरें दिसले . 


' 

तो म्हजो भाव ! 

ही गजाल दिल्लीक घडली . राजघाटाचेर 

गांधींची समाधी आसा . ताचे कुशीक झोपडपट्टी 
आशिल्ली . जून - जुलै म्हन्यांत एक दीस दनपारच्या वेळार 
ते झोपडपट्टीक उजो लागलो , सात - आठ बायलो लासून 
मेल्यो . कांय भुरगीय मेली . दीस उबाळाचे . भायर 
रखरखीत वत पडिल्लें . उष्णतामान ११० डिग्रीपरस 
चड आशिल्लें . आमी लागींच रावताले देखून जाता तो 
आधार दिवचो ह्या इराद्यान आमी झोपडपट्टीकडेन 
धांवत गेले पुण आमचे आदींच फायर ब्रिगेड पाविल्ली . 
उजो पालविल्लो पुण एकय खोप उबी नाशिल्ली . 
सगळयांचे संवसार लासून गोबोर जाल्ले . रडप आनी 
बोबो - हुयेल्यो , आदार दिवंक आयिल्ल्या लोकांचो 
बोवाळ हांकां लागून ब.तावरण विचित्र जाल्लें . ताप 
सोसूंक नज इतली आशिल्ली आनी पाय धरना इतली 
जमीन तापिल्ली . 

अशा वेळार ' माँ , माँ ' करून रडत एक धा - बारा 
वर्साची चली आनी तिचे फाटल्यान एक पांच - स वर्साचो 
चलो आमचे वटेच्यान आयलो . दोगांच्याय पांयांत कांय 
एक नासलें . हांवें ते चलयेक विचाल्लें , तूं खंय वेता ? ' 

तिणे सांगलें ' समाधीकडेन नळ आसा थंय उदक 
पियोवंक वेतात . ' 
' तुमची आवय खंय ? ' 

' खबर ना . उजो लागलो तेन्ना घरांत आशिल्ली . 
आमी भायर खेळटाली . ' 

ह्या भुरग्यांक आपले आवयचें कितें जालां तें खबर 
नाशिल्लें . तानेन तांचो जीव इतलो कासावीस जाल्लो 
कि , उदक पियेवन मागीर आवयची वासपूस करपाचें 


६८ 


तांणी थारायिल्लें . तांकां थंयच खंयूय उदक मेळत काय 
म्हणून हांवें भोंवतणी पळयलें पुण लागसार उदकाचो 
थेंबो नासलो . दोगांचेय पाय तापेन हुलपताले आनी 
ती ' हाय - हूय ' करीत चलताली . 

तशांत हांवें तांकां विचाल्लें , ' तुमी ' माँ माँ ' म्हणून 
उलो कोणाक मारतात ? ' 

' ती आमकां सोदता आसत जाल्यार आमी हांगा 
आसात हे तिका कळचे म्हणून . ' ते चलयेन जाप दिली . 

म्हज्यान सामके रावं नज जालें . आनी हांवूय तांच्या 
वांगडा समाधीकडेन वचूंक लागलों . 

वाटेर त्या भुरग्याचे पाय चडूच हुलपूंक लागले . 
ताणें म्हळे , ' दीदी देखो , जमीन पाँव काटती है . ' 

ते ल्हान चलयेन बेगी - बेगीन ताका हाण्डीर उबाल्लो 
आनी पयलों परस अदीक कश्टांनी ती चलूक लागली . 
इतले म्हणसर तेवटेनच्यान एक मनीस सायकल घेवन 
वेतालो . हांवें ताका थांबयलो आनी त्या ल्हान भुरग्याक 
समाधीकडेन पावय म्हणून ताका सांगलें . तो कबूल 
जालो . भुरगोय सायकलोर बसूंक तयार जालो . पुण 
ती चली भुरग्याक सायकलीचेर बसोवंक कशीच तयार 
नासली . ' आवय शेणल्या ती शेणल्या ; होय आनीक 
शेणत . ' तिणे म्हळे . 

हावें म्हळे , आगो , तो शेणचो ना , रोखडोच नळाकडेन 
पावतलो . तुजेय पाय पळय भाजतात . तातूंत तुका 
ताचो भार पेलना , तुका तो जड लागता . ते परस 
ताका सायकलीन धाड . 

' ना बाबा ; हांव ताका सोडना , तो म्हाका जड कित्याक 
लागतलो काय म्हण्टां ? तो म्हजो भाव ! ' 

आनी ती चली ताका घेवन तशीच नळार गेली . 


६ ९ 


वजन ठेवा ! 


गोंय स्वतंत्र जाल्या उपरांत बरेच डेप्युटेशनिस्ट 

गोंयांत आयले . मदीं कांय दीस साखरेचेर निबंध 
आशिल्ले . रेशनाची साखर खूब थोडी मेळटाली . पुण 
लग्नसमारंभाक अर्ज केल्यार चड साखर दिताले . 
त्यावेळार सिव्हिल सप्लाय डिपार्टमेंट ही खास परमिटां 
दितालो . एक दीस आमच्या घरांतल्या एका लग्ना 
खातीर साखरेचें परमीट मागूक हांव सिव्हिल सप्लाय 
कचेरीत गेल्लो . थंय आनीक एक मनीस आपलो अर्ज 
घेवन आयिल्लो . हो अर्ज ताणे एका अधिकाऱ्याच्या 
मेजार दवल्लो . 

अर्जाकडेन पळेना आसतनाच त्या अधिकाऱ्यान 
मराठीत सांगलें , ' याच्यावर वजन ठेवा . ' 

म्हाका त्या अधिकाऱ्याले निर्लज्जपण पळोवन अजाप 
जालें पुण त्या मनशाक अधिकारी कितें सांगता हैं 
समजले ना . ताणें मेजावेल्या पेपरवेटाक हात घालो 
तेन्ना आपल्या दाव्या हातान त्या अधिकाऱ्यान त्या 
मनशालो उजवो हात धुकल्लो आनी म्हळे , ' हे नाही . 
खिशांतले . ' 

इतले म्हणसर त्या अधिकाऱ्यालो प्यून त्या मनशाच्या 
कानाकडेन आयलो आनी ताका सांगलें , ' ताका च्यावेक 
कितेंय दवर . रोकडें काम जातलें . ' 

त्या मनशान बोल्सांतल्यान चार आणे काडले आनी 
अर्जार दवल्ले . 
नदर वयर करून अधिकायान म्हळे , ' मी प्यून नाही . ' 
हे फावटी तो मनीस समजलो . ताणें रुपयाची नोट 


काडून दवल्ली . 


' रुपयाला काय साखर मिळेल ? ' अधिकाऱ्यान 
वांटपण केलें . 


त्या मनशान आनीक एक नोट दवल्ली . त्याबरोबर 
तागेल्या अर्जाचेर आपली सय करून त्या अधिकाऱ्यान 
म्हळे , ' कधी साखर लागली तर येत जा आमच्याकडे . ' 

म्हज्यान रावं नज जालें . हांवें म्हळे , ' ह्या पैशांची 
रसीट ताका मेळटली मूं ? 

नाही हो . साखरेच्या परमीटसाठी लग्नाची आमंत्रण 
पत्रिका हवी असते . त्यांची नव्हती . म्हणून तेव्हढा 
फेवर केला . ' 


$ 


करूंक गेलों एक 

आमच्या एका सोयऱ्याक हांवें विमानाची तिकेट 

काडूंक सांगिल्ली . हो सोयरो पणजे आसता . पणजे 
वचपाची फावट चुकची म्हणून ताका फोनार हांवें तिकेट 
घेवंक सांगिल्ली . ते प्रमाणे ताणे ती घेतली . मदों 
एक दीस हांव पणजे गेल्लेकडेन ताणे ती म्हजेकडेन 
दिली . त्यावेळार म्हज्या बोल्सांत चड पैशे नाशिल्ले , 
पुण किरकोळ हिशेब फाटल्यान उरचो न्हय म्हणून 
हांवें म्हज्या दुसऱ्या एका इश्टाकडच्यान शंभर रुपये 
उश्णे घेतले आनी तिकेटीचे पैशे त्या सोययक दिले . 

दुसऱ्या दिसा एक मनीस पणजे वचपाचो आशिल्लो . 
वचचे आदी म्हजे पणजे कितें काम आसा काय म्हणून 
विचारूंक तो ऑफिसांत आयलो . ते सरशी म्हाका त्या 
इश्टाक शंभर रुपये धाडूंक जाय म्हणपाची याद जाली . 
हांवें ताका सांगलें , ' म्हाका पणजे शंभर रुपये पावते 
करूंक जाय . म्हज्या बोल्सांत आतां पैशे नात . हांव 
तुजेकडेन चेक दितां . पणजे वचचे आदी मात्सो बँकेत 
वचून ते पैशे घे आनी ते म्हज्या इश्टाक पावय . ' गरजेन 
आजच पावय अशेंय हांवें ताका सांगलें . तो कबूल जालो 
आनी चेक घेवन गेलो . 


७१ 


बोवाळांत तो बँकेंत वचूंक विसल्लो . पणजे वतकूच 
ताका शंभर रुपयांची याद जाली आनी ताणें माशें 
येवजून थारायलें कि ताका शंभर रुपये कसल्या कामाक 
दिवपाचे आसात कोण जाणा . आयचे आयज पावयल्ले 
बरे . आनी आपल्याय बोल्सांत पैशे नात हे पळयतकूच 
तो आमच्या त्या सोयऱ्यागेर गेलो . ताका म्हजे नांव 
सांगून ताचेकडल्यान शंभर रुपये उश्णे घेतले आनी 
म्हज्या इश्टाक पावते केले . 

सांजचो घरा येतकूच आपले कल्पनेची हांव तोखणाय 
करतलों हे अपेक्षेन ताणे ती खबर म्हाका सांगली . हांवें 
कपलार हात मारून घेतलो . 


ट्रंक कॉल 

फांतोडेच्या चार वरांचेर म्हज्या घरचो 

टेलिफोन वाजलो . काळखांत उठून वणटी , 
दारां सांसपीत सांसपीत फोनाकडेन पावसर सात - आठ 
खेपो कोनाची घांट वाजली . येद्या वेळचो फोन करपा , 
कोणाक येवजलें काय म्हणून मनांतल्या मनांत फडफडत 
हांवें रिसीव्हर उबाल्लो .. 

फोअर ... नाइन ... झीरो ? ' मडगांवच्या ऑपरेटरान 
विचाल्लें . हांवें हय म्हण्टकच ताणें सांगले , ' तुका 
उटकमंडाक सावन फोन येता . ' 

उटकमंडाक सावन फोन म्हणून आयकतकच हांव 
सामको गोंदळांत पडलों . आनी तोय बी ह्या वेळार ? 

तरी आसतना हांवें म्हळे , ' हॅलो ? ' 
' एक मिनीट ' ..रिसीव्हर धरून राव . 

मागीर म्हाका मडगांवचो ऑपरेटर बेळगांवच्या 
ऑपरेटराकडेन उलयता तें आयफॅक आयलें ... ' हॅलो 


७२ 

बेलगाम ? ... मारगांव ४ ९ ० इज ऑन द लाइन ... 
' ऑल राइट मारगांव ... आय व्हील कनेक्ट यू 

विथ 
बेंगलूर . ' 

मागीर पांच मिनटां तरातरांचे आवाज . स्टेशनावेले 
कार्यक्रम बंद जातकच चालू आशिल्ल्या रेडियोंत येता 
तसलो घरघर ... मागीर कन्नड भाशेत एक दादलो 
आनी एक बायल हांचेमदीं संभाशण . मागीर बेंगळूरचो 

ऑपरेटर ... हॅलो मारगांव फोर नाइन झीरो ? ... प्लीज 
होल्ड ऑन सर ... आय व्हिल कनेक्ट यू विथ मेड्रास ... " 

मागीर मद्रासच्या आनी बेंगळूरच्या ऑपरेटरांमदीं 
संभाशण . मदींच मडगांवच्या ऑपरेटरान सांगलें , 
' प्लीज होल्ड ऑन सर ... दे व्हील कनेक्ट यू टू उटी ... ' 

" हॅलो मारगोवा ... प्लीज स्पीक टू उटी ... " 
मागीर तामीळ भाशेंतलें संभाशण ... 

हॅलो प्लीज स्पीक इन इंग्लीश . " मदींच हांवें म्हळे . 

जस्ट ए मिनीट सर ... द हॉटेल व्हील फाइंड आऊट 
हू इज द बुकींग पार्टी ... 
धा मिनटों तरेतरांचे आवाज . 

कन्नड , तामीळ 
आनी इंग्लेज संभाशणां . अखेरेक कोण तरी म्हळे ' हू 
इज स्पीकींग ? " 

त्याबरोबर उटीच्या ऑपरेटरान तोंड घालें- हॅलो 
स्पीक ऑन मारगोवा फोर नाइन झीरो इज होल्डींग . " 
बट आय वाँट डबल थ्री सेव्हन . " 

जस्ट ए मिनिट सर ... " 
मडगांवच्या ऑपरेटरान तोंड घालें , ' तो ऑफिसाचो 
नंबर . आतां साडेचार वरां राती ऑफीस बंद आसा 
म्हणून घरचो नंबर दिला . ' 

हॅलो , हू इज स्पीकींग ? ' त्या मनशान विचाल्लें . 
आनी म्हळे ' हांव रॉड्रीग्स . मिस्टर केणी , तूं म्हाका 
वळखता ? ' 

म्हाका जायते रोड्रीग्स याद जाले पुण उटकमंडाचो 


$ 


रॉड्रीग्स याद जायना जालो . तरी हांवें विचाल्लें , ' कोण 
रॉड्रोग्स ? ' 
' तूं म्हाका वळखना . तुमच्या ऑफिसाकडच्यान 
मैलभर चलून वतकच ४० वें घर म्हजे ... 

' 
अशें , अशें ! फोन कित्याक केल्लो ? " 
' तूं जाणां , हांव म्हजे बायलेक घेवन हांगा हनीमुनाक 
आयला . ' 

' तें बरें आसा . पुण येदे वेळचो फोन कित्याक ? ' 
' खरेंच . 

इट इज डिस्टर्बन्स..मेरी इज सिप्ली 
अॅनोरड ... यू सी व्ही व्हॅट टू बेड रादर लेट अॅण्ड हॅडटू 
व्हेक अप ... 

तुका तुमचे न्हिदेची पर्वा..हांगा म्हाका बेश्ट जागरण 
... फोन कित्याक केल्लो ? ' 

' फोन हांवें सांजचो बूक केल्लो ... 
आयलो .... ' 

मागीर हांव करूं कितें ? ' 
' मात्सो आमगेर वचून आमी बरे भशेन उटीक पावली 
म्हणून म्हजे आवयक रकाद दी . ती बेठीच हुस्केतली . 


यू सी आतां 


$ 


ह्या वेळार ? ' 


' आतां नाका . 

तिजी बाबडेची न्हीद पेड्डयार 
जातली . सकाळी उठनाफुडें रकाद पावय . 

पुण तुजें घर खंय ? ' 
तुमच्या ऑफिसाकडच्या मेन रोडाचेर चाळिसावें 


घर .... 

' आरे पुण खंयच्या अर्शन ? ' 
आमच्या घराच्या अर्शन . 
हांव ते अवस्थेतय हांसलों . आनी ताका विचाल्लें , 
' उजव्यान काय दाव्यान . ? ' 

म्हज्या दाव्यान आनी तुज्या उजव्यान . ' 
' म्हाका बाबा कांयच समजना . तूं तेलेग्राम कित्याक 
धाडीना ? 


७४ 


' तेलेग्राम धाडला रे ... पुण मागीर म्हाका फोनाचो 
उगडास आयलो . ' ताणें जाप दिली ... 

आनी चक ... चग ... जावन फोन बंद जालो ... 
' हॅलो ओव्हर ? ' मडगांवच्या ऑपेरेटरान विचाल्लें . 
यस , ओव्हर . ' म्हणून हांवें रिसिव्हर सकल दवल्लो . 


$ 


कामाचो मनीस 


४१ एक दीस ऑफिसांत एक मनीस म्हाका मेळूक 

आयलो . ताणें सांगलें , ' हांवें एक कविता 
बरयल्या . पुण ती हाडूंक विसल्लों म्हणपाचे हांगा 
पावतकच लक्षांत आयलें ... आतां हांगा पावलांच तेन्ना 
वळख घेवया म्हळे . 

हांवें ताका बसूक सांगले , “ ना ; वेळ जाता ; सगळी 
कामा तशीच उल्ल्यांत ... कामा मुखार नाका जीव जाता . 
ह्या कामाच्या बोवाळांतच कविता हाडूंक विसल्लों . 
कांय नज . 

कविता तुमी पोस्टांतल्यान धाडल्यार 
जाता . 

नाका . म्हाका पोस्टाचो इल्लोय भरवंसो ना . 
हांब ती तुमच्याच हातांत पावयतां . " 
तो ताकतिकेन वचूंक गेलो . 

तो कोण ? ताजे नांव कितें ? इतली ताकीत आसासर 
तो कसलें काम करता ? ह्या प्रश्नांच्यो जापो समजून 
घेवपाची म्हाका संदच मेळ्ळी ना , आनी ताका लागून 
म्हजी उमळशीक वाडली . 

दोन दिसांनी तो म्हाका मार्गान वतना दिश्टी पडलो . 
हांवें ताका हटकिलो . 

आ ... कामा बोवाळांत अशें जाता पळे . तुमी दिश्टी 
पडटकच कवितेची याद जाली . आजय कविता बोल्सांत 
घाली ना , " ताणे म्हळे . 


अशें सांगून 

कवितेचे बरें आसा . तुमकां वेळ मेळत तेन्ना धाडून 
दियात . ' हांवें म्हळे . 

' त्यापरस तुमी अशें कित्याक करिनात ? तुमच्या 
ऑफिसाचे वाटेरच म्हजें घर आसा . सकाळचो णव 
मेरेन हांव घराच आसतां . सकाळच्या वेळार आमगेर 
एक पासय मारून कविता व्हरात .. रागार जावं नाकात 
आं . कामाच्या बोवळांत म्हाका इल्लीय फुरसत मेळना . ' 
ताणे म्हळे . 

' पुण म्हाका तुमचें घर खबर ना . ' हांवें म्हजी 
अडचण सांगली . 

' कोणाकय विचारात , अमक्यालें घर खंयचे काय 
म्हणून ... वाटेवेलो भुरगो लेगीत सांगतलो .... बरें तर 
कळाव जाता म्हाका ... ' तो वचूक लागलो . 

आगा , पुण तुमचें नांव कितें ? ' 

अशें जाता ह्या कामाच्या बोवाळांत . म्हजे नांव 
हांवें तुमका सांगलें ना दिसता 

न्हय ? 

म्हाका 
म्हण्टात . xxx ... 

चार - पांच दिसां उपरांत हांव ऑफिसाक वता 
आसतना म्हाका तो मनीस एका घरांतल्यान भायर 
सरताना दिसलो . 

ताणेय म्हाका पळेलो . 
' कविता तयार आसा ? ' हांवें विचाल्लें . ' हो , वेळ 
मात्सो फाल्स ... म्हाका ताकीत आसा ... पुण तुमकां 
आनीक पावट नाका ... येयात . ' 

हांव तागेल्या दारांतच उबो रावलों . ताणे भितर 
वचून व्हडान आपले बायलेक उलो माल्लो आनी म्हळे , 

आगे , हो पळे आतां संपादकच कविता मागूंक दारांत 
आयलो ... वेळ तरी आसा कोणाक ? ती पैर मेजार 
दवरिल्ली ती कविता खंय दवल्ली ? " 

म्हाका कितें खबर ? मेजार दवरिल्ली जाल्यार 
थंयच आसतली . ' बायलेन भितोडेक रावनच जाप दिली . 

काम आशिल्ल्याचो बोवाळ करून संपादक कविता 


$ 

व्हरूंक दारांत अयिल्ल्याचे मोठेपण घेवपाची ही माण्णी 
पळोवन म्हाका हांसो आयलो . 

' ही पळे गे . मेळ्ळी ... येतां हांव . ' कविता घेवन 
तो भायर आयलो . आनी तें कागद म्हज्या हातांत 
दिवन ताकतिकेन चलूक लागलो . 
फुडें कांय दिसांनी सकाळच्या वेळार तो कवी 

म्हाका 
ज्यादिनांत एका बांकार बसून पेपर वाचताना दिश्टी 
पडलो . आज ह्या कामाच्या मनशाक फुरसत मेळ्ळी 
दिसता अशें येवजून हांव ताजेसरी गेलों . हे फावटी 
ताणें म्हाका येवकार दिलो . 

आज तुमकां फुरसत मेळ्ळी दिसता ? ' हांवें 
विचाल्लें . 

हांगा पावतकच सदांच मेळटा . ' ताणें जाप दिली . 

म्हणजे तुमी सदांच हांगा येतात ? ' हांवें विचाल्लें . 
ताणें तकली हालोवन हय म्हळे आनी एक सिगार पेटयलें . 

तुमी काम कसले करतात तर ? ' हांवें विचाल्लें . 

तुमकां म्हणून सांगतां . ही सेग्रेद उझार करूं 
नाकात आं . ह्या संवसारांत बेकार मनशाक कोणूच 
लेखना . म्हाका घरची येणावळ आसा पुण घरांत 
बेकार बसतकच लग्नाची बायल लेगीत किंकोत लेखूक 
लागली . तेन्नाच्यान थारायलें आपूण कामांत आसां 
अशें दाखयलेबगर घरांत आनी समाजांत मान मेळचो ना . 
देखून ही माण्णी सोदून काडली . सद्दां सकाळी णव 
वरांचेर ताकतिकेन भायर सरतां आनी हांगा बसून 
सगळे जॉर्नाल वाचतां ... दनपारा वेळान घरा वतां ... 
मागीर सांजेचो येवन परत वाचनमंदिरांत बसतां ... 
आनी मेळिल्ल्या मनशाक हांव कामांत आसांअशें सांगतां .. ' 

म्हाका हांसो आयलो . तरी हांवें विचाल्लें , ' आतां 
तरी बायल तुमकां मान दिता मू ? ' 

व्हय तर ... आतां म्हजें उतर ती वयलेवयर धरता 
आनी लोकय म्हाका लेखता . " ताणे जाप दिली . 


$ 


" 


तो भुरगो कोणालो ? 


$ 


एके शाळेच्या स्नेहसंमेलनाक अध्यक्ष म्हणून 

म्हाका आपयिल्लो . त्यावेळार शाळेच्या भुरग्यांले 
पदां - नाटकांचे कार्यक्रम जाले . ते पळोवंक हांव शाळेच्या 
हेडमास्तराम्हन्यांत पैलेच रांगेत बशिल्लो . एका भुरग्यालें 
गायन चलिल्लें . तागेलें एक पद सोंपतकच लोकांनी 
ताळयो माल्ल्यो आनी तो दुसरें पद म्हणूक लागलो . 

मदींच फाटल्यान बशिल्ल्या एका दादल्यान म्हाका 
हात लायलो . हांवें तकली फाटल्यान धुंवडावन पळेलें . 

' बरो गाता न्हय ? ' ताणें म्हाका विचाल्लें . 
हांवें हय म्हळे . 
' कोणालो भुरगो हो ? ' ताणें पथून प्रस्न विचाल्लो . 

म्हाका खबर ना . हांव ह्या गांवांत परकी . ' 
हांवें जाप दिली . 

हेडमास्तरान म्हाका विचाल्लें , ' कितें जालें ? ' 
मदी बोवाळ नाका म्हणून हांवें सांगलें , ' काय ना . 
कार्यक्रम सोपतकच हांवें हेडमास्तराक विचाल्लें , 
व्हदळ तो एकलोच गातालो तो भुरगो कोण ? ' 
' तूं वळखना ? ' अजापून हेडमास्तरान विचाल्लें . 
हांव कसो वळखतलों ? ' 

पुण व्हदळ ताजे गायन चलता आसतना तूं ज्या 
मनशाकडेन उलयतालो तो त्या भुरग्याचो बापूय . 

म्हाका अजाप जालें . ' तो वेल्यान म्हाकाच तो 
भुरगो कोणालो काय म्हणून विचारतालो . ' हांवें म्हळे . 

' ताजी तरा ती ... तुमी उलयतात म्हण्टकच एकामेकाक 
वळखतात अशें म्हाका दिसले . बाकी तो मनीस तसोच ... 
भुरगो बरो गायलो म्हणून तुवें आपलें कौतुक करचें 
म्हणून तुका ताणे तशें विचाल्लें . ' 

थोड्या वेळा उप्रांत तो बापूय म्हाका दिश्टी पडलो . 
हांवें ताका म्हळे , ' तो व्हदळ गायतालो तो भुरगो 
तुमचोच म ? ... खऱ्यानीच बरें गायलो . ' 

' हांवेंच शिकयलो ताका . ' बापायन जाप दिली . 


हयवान घेतलो सूड ! 


४३ एका गिरेस्त मनशाक तागेल्या हयबान कसो 

फटयलो ताजी हो गजाल . ह्या दोनय मनशांक 
हांव वळखतां ; पुण ही गजाल हांवें आयकल्ली . 

वर्सान वर्स हो गिरेस्त मनीस नवे कपडे शिवन 
घेतालो . त्या प्रमाण आपल्या हयबाक घेवन तो कपड्यां 
च्या दुकानांत गेलो . वचचे आदी ताणे आपल्या हयबाक 
विचाल्लें , ' बांत बरें कपड्याचे दुकान खंयचे ? ' 
साद्या किरकोळ दुकानांत आपणे वचप उणेपणाचें अशें 
तो मानतालो . हयबान सांगिल्ल्या दुकानांत ते गेले . 
" बन्यांत बरे कपडे जाय . वचनाफुडें ताणें दुकान 
दाराक सांगलें . 

' सगल्यांत चड उंची आसत तेच दाखय ' हयबान 
पुस्ती जोडली . 

त्या प्रमाणे त्या दुकानदारान ताका कपडे दाखयले . 
एक कोट , दोन खोमसां शिवपाखातीर ताणे कपडे 
घेतले . मगीर त्या गिरेस्ताक दिसले , आपल्या हयबालो 
कोट सामको बाद जाला . ताका एका कोटाक आनी 
एका खोमसाक 

लुगट 

घेवया . 
' आतां सवायांत सवाय अशी लुगटां दाखय . 
त्या गिरेस्त मनशान फर्मायलें . 

ती कोणाक ? ' हयबान विचाल्लें . 
' तुका . ' ताणें जाप दिली . 


७ ९ 


हयबाक लज जाली . पुण तो कांय एक उलयलो 

सवायांत सवाय अशें एका कोटाखातीर आनी एका 
खोमसाखातीर लुगट घेवन ही जोडी घरा परतली . 

रातीकडेन त्या गिरेस्तान हयबाक विचाल्लें , ' बन्यांत 
बरो आल्फीयाद कोण ? ' 

हयबान नांव सांगलें . 
' फाल्यां वचून ताका जोखां काडूंक आपय . 

त्या प्रमाण दुसऱ्या दिसा हयबा आल्फीयादाक घेवन 
आयलो . आल्फीयादान दोगांलीय कोटाची आनी खोम 
साची जोखां काडली आनी कपडे घेवन तो गेलो . ताज्या 
फाटोकाट हो हयबा आल्फीयादागेर आयलो आनी 
ताणें ताका विचाल्लें , ' खंयच्या लुगटाचे कपडे कोणाक 
हे तूं जाणा मू ? ' 

' हय ' आल्फीयादान जाप दिली , ' उंची तें भाटकारालें 
? 

' तरी बरें जालें हांव आयलों , ' हयबान म्हळे , ' उंची 
खोमसां भाटकराली पुण सादो कोट तागेलो . ताजेकडेन 
जायते बरे बरे कोट आसात . हो ताका केनाय भाटांत 
वतना घालंक . आनी उंची कोट आनी सादी खोमसां 
म्हगेली . 

आठ - धा दिसांनी हयबा फेतयेचे पैशे घेवन आल्फी 
यादागेर गेलो आनी सांजचो कपडे घेवन खुशालभरीत 
घरा आयलो . दारांतच भाटकार आशिल्लो . ताजेर 
नदर पडनाफुडें हो हयबा आपूण खूब पिकार जाल्लेभशेन 
तोंड करून पिळत भितर आयलो . 

कितें जालें रे ? ' भाटकारान विचाल्लें . 
जातले आनी कितें ? ... ह्या आल्फीयादांक 

म्हणून देवान अक्कलच दिवंक ना . 
' आरे पुण जालें तरी कितें ? ' 
ताणे सगळेच लचांड केलें . तुगेल्या लुगटाचो कोट 


$ 

म्हाका शिवलो आनी म्हगेल्या लुगटाचो तुका शिवलो . ' 

कितें ? ' भाटकारान आजापून विचाल्लें . 
हे पळय न्हय , ' म्हणून हयबान भाटकारालो कोट 
ताज्या हातांत दिलो . हो भाटकार आंगान इल्लो घस 
घशीत आशिल्लो . ताणें तो सुती कोट आंगार चडयलो 
आनी हयबान रस्मी चडयलो . दोनूय कोट तांच्या 
आंगांक फिट्ट बसले . 

आनी खोमसांचें कितें केलें ? ' भाटकारान विचाल्लें . 
' ती सारकी शिवल्यांत ... ताचे वेल्यान तरी आल्फी 
यादाक समजुपाचें न्हय .. 

? ' 
खीणभर हयबाल्या कोटाकडेन आनी उप्रांत आपल्या 
कोटाकडेन पळोवन भाटकारान आंगांतलो कोट काडून 
हयबाकडेन दिलो आनी म्हळे , ' जालें तें जालें . होय 
कोट तुकाच घे . तुवें तो कोट घालतकच म्हज्या आंगार 
हो सोबचो ना . ' 

हांव तरी कितें करूं ह्या कोटाचें ? ' हयबान म्हळे 
कोणाकय दिवन उडय . ' भाटकरान जाप दिली . 


.. 

नापास जाल्ली चली 


४४ मुंबय युनिव्हर्सिटीचे एके परीक्षेच्या रिझल्टा 

दिसा ही गजाल घडली . ' राष्ट्रमता'च्या ऑफिसांत 
सांजेच्या वेळार काय भुरगे रिझल्ट पळोवंक म्हणून 
आयिल्ले . हया भुरग्यांमदीं एक चली आशिल्ली . सगळे 
भुरगे आपलो रिझल्ट पळोवन वचसर ती कुशीक उबी 
रावली आनी सगळे वतकच आपलो नंबर पास जाल्ल्य . 
भुरग्यांमदीं आसा काय कितें हाची तिणें वासपूस केली . 

हांवें तिका विचाल्लें , ' तूं खंयच्या वर्गात पास जातले 
अशी अपेक्षा करता ? ' 

पास क्लासांत ! ' तिणे जाप दिली . 
पास क्लासाच्या नंबरामदी तिजो नंबर नाशिल्लो . 
तेन्ना तिणे सेकंड क्लासाचे नंबर पळोवंक सांगले . त्या 
क्लासांतय तिजो नंबर मेळ्ळो ना . निमाणेकडेन पयल्या 
वर्गाचे नंबर सोदले . थंयय तिजो नंबर नाशिल्लो . 
ती एकदम निशेली आनी बाविल्ल्या साळका भाशेन 
एदें तोंड करून कुशीन उबी रावली . 

तिजें सांत्वन कशें करचें हे येवजिता आसतना तिणेंच 
म्हाका सांगले , ' म्हाका तुजेकडेन कितें खासगी उलोवंक 


जाय . ' 


हांवें तिका म्हज्या मेजाकडेन आपयली . कदेलार 
बसतकच तिणे विचाल्लें , ' पास जाल्ल्या भुरग्यांची 
तुमी नांवां छापतले ? ' 

चड करून छापतले . मडगांव केन्द्राची नांवां आमकां 
मेळ्ळ्यांत . ती तर छापतलेच . पुण हेर केन्द्रांची नांवां 
मेळ्ळी जाल्यार तीय छापतले . 

' म्हजी तुका एक विनंती आसा , तुमी पास जाल्ल्या 
भुरग्यांची नांवां छापूं नाकात . ' 

' तशें केल्यार तुका फायदो कसलो ? ' हांवें विचाल्लें . 

' गांवांत लोकाक भुरग्यांचे नंबर खबर नासतात . 
नांवां छापून येतकच अमकें चली नापास जालां म्हणपाचे 
सगल्यांक कळटलें . नंबरच छापले जाल्यार लोकाक 
कांय कळचे ना . ' 

' समजले . पुण तशें करप आमकां कशें शक्य आसा ? 
तुजें एकल्याचे समाधान करपाखातीर सगल्यांची 
नांवां छापना आसतना दवरप योग्य जावचे ना . ' 

तुमी जर नांवां छापली नात जाल्यार तुमचे उपकार 
हांव जल्मभर विसरचें ना . 

म्हाका एके वटेच्यान ते चलयेची काकुळट दिसताली . 
दुसरे वाटेन तिगेले माण्णेचे हांसू येताले . तरी आसतना 
तिका समजावन घरा कशी धाडची , हे हांव येवजितालों . 

' त्या परस पास जाल्ल्या भुरग्यांमदीं तुजें नांव 
छापल्यार कशें ? ' हांवें तिका विचाल्लें . 

एकदम फूल फुलचे तशें हांसते तोंड करून तिणें 
म्हळे , ' तशें जाल्यार तर चडच उपकार जातले . 

हिका आपूण खऱ्यांनी पास जावचे परस आपूण 
पास जाल्या , असो लोकांचो समज करून दिवपाक 
जाय हे कळनाफुडें म्हाका चडच हांसो आयलो . तशां 
हांवें तिका विचाल्लें , खंयच्या क्लासांत तुजें नांव छापूं ? 

फर्स्ट क्लासांत छाप . ' इल्लीय गडबडनासतनत 
तिणें जाप दिली . 

हे खंयचे अपसरण हांवें म्हजेर घेतलें अशें म्हाका 
जालें . आतां आनी हांवें मस्कऱ्यांनी तशें म्हणिल्लें हैं 
तिका कशे तरेन सांगचें हेंच म्हाका समजना जालें . ती 
खुशालभरीत आशिल्ली आनी हांव चितेत पडिल्लों . 

इतले म्हणसर तिगेली एक मैत्रिण आपलो रिझल्ट 
पळोवंक आयली . हिजेर नदर पडनाफुडें तिणे विचाल्लें , 
हॅलो तुजो रिझल्ट पळयलो ? " 

यस , आय गॉट द फर्स्ट क्लास . 
दिली . 

अजाप बाये ! स्टिल काँग्रेच्युलेशन्स . ' तिणे म्हळे . 
ते दुसरे चलयेन तीन - चार नंबर हाडिल्ले . खासा 
ती 

दुसन्या वर्गांत पास जाल्ली आनी तिणें हाडिल्ल्यांतले 
दोन नंबर पास जाल्ल्या भुरग्यांमदीं नाशिल्ले . तांतलो 
एक नंबर ते पयले चलयेचो म्हणपाचे म्हज्या लक्षात 
वचूंक नाशिल्लें . तिणे एकदम म्हळे , ' आगो , तूं फर्स्ट 
क्लासांत पास जालां म्हण्टालें न्हय ? पूण तुजो नंबर 
खंयच्याच क्लासांत ना मगे ! ' 

हे आयकनाफुडें ते पयले चलयेच्या दोळ्यांत सामके 
इंगळे पेटले आनी ती पाय आपटीत आयिल्ले वाटेन 


" पयलेन जाप 


$ 

परत गेली . 


सोबीत साअित्य 


घुमचे कटर घुम 


अ . ना . म्हांबरो 
जायात जागे 

मनोहर सरदेसाय 
• दिस्टावो 

पांडुरंग भांगी 


चंद्रकांत केणी 


हांची आनीक पुस्तकां 


धर्तरी अजून जियेताली 
• फुलांचो हात 

अकलो अकसुरो 


